
संवगां : 


লিঙ্গা 
सुधीर 
दत्ता 
सुनंदा 


( एक मॉडर्न दोन रुमांचो फ्लॅट , पड्डो वयर सरता तेन्ना चित्रा एक 

गीत गणगणत फर्निचर पुसता . ) 
चित्रा : ( गुणगुणटा ) देवा घरचे भुरगें हांव 

हे धर्तरेर जल्मले 
आवय बापायन झेलन 
म्हाका 
अपुर्बायेन वाडयलें 
तांच्या कामां येवपा वेळार 

परक्या हातांत दिले 
सुधीर : ( खाडाचो शाबू पुसत पुसत भितल्ल्यान येता . ) आवय , आवय , आवय ! 

काय तर !! उपकार केले म्हजेर ? जड जाल्लें जड तांकां . म्हुण काडून 

म्हज्या गळयाक बांदले . 
चित्रा : आ , हा , हा , हा ! हांव जड जाल्ले ? कोण सांगलें तुका ? 
सुधीर : हांव सांगतां . 
चित्रा : काय तर ! हांव एकलेंच अपुर्बायेचें चली तांचें . 
सुधीर : हांव्य एकलोच चलो म्हज्या आवय - बापायचो . 
चित्रा : लाडान इबाडिल्लो . 
सुधीर : कोण सांगता ? 
चित्रा : हांव सांगतां . ना जाल्यार विचार तुजे आवयक , 
सुधीर : आ , हा , हा ; हा ! 
चित्रा : आ , हा , हा , हा ! कितें ? हाता भायर गेल्लो हाता भायर . जाग्यार 

हाडपाक म्हाका हाडलां . बरेंऽमागून , कळळे ? 
सुधीर : आवय , आवय ! म्हुण माथ्यार बसला काय कितें ? 
चित्रा : हांव माथ्यार बसलां ? 
सुधीर : न्हय जाल्यार कितें ? आईन पळेल्लें जाल्यार तिका काकुळट दिसतली 

आशिल्ली म्हजी . 
चित्रा : उपकार मानतली आशिल्ली म्हण . 
सुधीर : कित्याक ? 
चित्रा : तुजो संवसार घेवन बसलां म्हुण . 

सुधीर : म्हजो संवसार ! तजो न्हय दिसता . 
चित्रा : म्हजो ? तुजोच . 
सुधीर : हय , हय . म्हजो . लोकाक खबर आसा , कोण घोव आनी कोण बायल ती . 
चिगा : म्हळयार ? 
सुधीर : कोण कोणाक मांदार करता ती . 
चित्रा : कोण मांदार करता ? 
सुधीर : हे हाड , तें हाड हे कोण कोणाक सांगता ? 
चित्रा : घरांतली कामा करिना दिसता हांव ! 
सुधीर : कसली कामां करता सांगशीत ? 
चित्रा : कसली म्हळयार ? सगळीच . धू - पूस , रान - वाड .... 
सुधीर : आ , हा , हा , हा . तरी बरें राणी कशी बसून रावता म्हुण दिसूयभर ; 

आनी वयल्यान ओर्दी सोडटा . 
चित्रा : ( हांसता . ) एकेकल्याचे नशीब तें . 
सुधीर : तेच म्हणटा हांव . बायलांचें एक बरें . लग्न जावचे पयलीं आवय 

बापायगेर फोल्ग , लग्न जातकच घोवागेर फोल्ग . फोल्गच फोल्ग . म्हाका 

दादल्यांची काकुळट दिसता . ऑफिसांतूय ओर्दी , घरांतूय ओर्दी . 
चित्रा : ( हांसता ) एकेकल्याचे नशीब तें .... 
सुधीर : तेंच म्हणटां हांव . ( हारशांत तोंड पळेता आनी उस्वास सोडून 

हारशांतल्या आपल्या पडबिंबाकडेन उलयता . ) मिस्टर , आय एम रिअली 
सॉरी फॉर यू . या जल्मांत दादल्या जल्मा आयलो तो आयलों ; फुडल्या 


जल्मांत .... 


चित्रा : हया जल्मांत कितें जालें ? खालें हांवें तुका ? तरी बरे लग्न जायत पसून 
पंदरा पौंड वजन वाडले 

म्हुण . 
सुधीर : म्हजें वजन वाडलें ? आनी तें तूं या घरांत येत पसून ? ( हांसता . ) 

हांसतले लोक हांसतले . 
चित्रा : पयरूच तुवे सांगिल्लें . हाडून दाखोवं कार्ड ? 
सुधीर : मशीन इबाडलेलें . हालिंची ही मशिनां . एक एक दाखयता दुसरें दुसरे 

दाखयता . तमच्या बायलांच्या हिशेबा भशेन . आज हाका शंबर पडले . 
फाल्यां ताकाच देडशे . तुमी करिनात गोंदळ ? ' फोल्ग तुमचें . जोड , 

एकल्यान , 

मोड , 

दुसऱ्यान . काय न्हय - शें जाल्ले भशेन . 
चित्रा : वरी पळेली ? 
सुधीर : ओ माय गॉड ! आतां धांवचे पडले . वरां म्हुण भर भर भर करून 

वतात . तुमचे बरें . सुसेगाद बरें राव घरांत . जाय तेन्ना न्हीद , जाय तेन्ना 

ऊठ . कितें नशीब हे दादल्याचें ! खरें मत्सर दिसता म्हाका तुमचो . 
चित्रा : एक एकल्याचे नशीब तें ! घोवान जोडचे बायलेन मोडचें . नेमूच संव : 

साराचो हो . 
सुधीर : म्हुण्णूच म्हणटां , उपकार मान म्हजे . 
चित्रा : उपकार कित्या खातीर ? 
सुधीर : किन्या खातीर म्हणजे कितें ? तुमकां सुसेगाद बरी रावंक मेळटा आमकां 

लागन . 
चित्रा : उपकार करतात काय कि तुमी आमचेर ? आमकां न्हेसयतात , पांगुरतात 

शृंगारतात , भोवयतात ते तुमच्याच सुवार्था खातीर . 
सुधीर : तातूंत आमचो सुवार्थ कसलो ? 
चित्रा : तुकाच विचारून पळे . 
सुधीर : सायबिणी , इतलें करतां हांव तुका . एक दीस तरी बरें उलोवचें आशिल्ले 

आमच्या संबंदान . 
चित्रा : आमच्या म्हळ्यार कोणाच्या ? 
सुधीर : दादल्यांच्या . 
चित्रा : आ हा हा , हा . काय तर ! 
सुधीर : नाका उलोवं . तमी बायलो बेयमान म्हणटात त्योच खो . केन्नाच बरे 

उलोवच्यो नात . ( घडयाळी कडेन पळोवन ) आ , बा , बा , बा ! उशीर 
जालो . तूं आतां म्हाका कितें दितले काय ना खावंक बिवंक - उशीर जालो 

म्हाका . 
चित्रा : आतां करून दितां - कितें करूं ? शिरो ? 
सुधीर : म्हळयार , कितेंच करूंक ना तुवे अजून मेरेन ? कितें करताले तर तं 

येदोवेळ ? 
चित्रा : ( मुमुरख्यांनी हांसून ) रिझयताले घोवाक . 
सुधीर : सकाळी उठना फुडेंच ? 

चित्रा : पांच मिणटांत हाडटां च्या आनी शिरो . 
सुधीर : आसूं आता . तूं शिरो केन्ना करतलें , हांव केन्ना खातलों ? एक दीस तूं 

म्हाका नोकरी सोडोवंक लायना जाल्यार पळे . 
चित्रा : एक गेली जाल्यार दुसरी मेळटली . 
सुधीर : बायल काय कितें ती ? एक गेली जाल्यार दुसरी मेळपाक . केन्ना अक्कल 

येतली काय म्हणटा तुका . ( चित्रा हांसता . ) हांसता कितें ? ( चित्रा वता . ) 

खंय वता ? 
चित्रा : किचनांत . 
सुधीर : आसूं , आसू . तें . हाँव कॅन्टिनांतल्यान कितेंय मागोवन खायन . म्हजो 

बुशशर्ट खंय ? ( सोफार आशिल्लो बुशशर्ट काडटा . ) हाका अजून फेरै 

मारंकूच ना ? 
चित्रा : दी म्हजेकडेन . आत्तां मारून दितां . 
सुधीर : ओ माय गॉड ! फकत तोंडूच पळोवन लग्न जालो . अक्कल आसा काय 

ना हे पळोवंकूच विसल्लों . 
चित्रा : दुसऱ्याची अक्कल पळोवपाक खासा आपणाक अक्कल आसची पडटा , 
सुधीर : मोगांत पडलों मोगांत . मोगांत पडटकच अक्कल बिक्कल सगळी व्हावन 

वता . पश्चत्ताप जाता म्हाका आतां . मोग कुड्डोच न्हय , अक्कनशुन्यूय 

आसता . 
चित्रा : आतां कळळे ? 
सुधीर : आनीक केन्ना कळपाचें ? ऑफिसांतल्यान पुरो जावन घरा येतलों आनी 

दारांत हांसत्या तोंडाचे एकलें मनीस म्हाका येवकार दिवपाक उबें आसतले 

अशें दिशिल्लें लग्न जावचे पयलीं . 
चित्रा : दिना व्हय तर हांव हांसत्या तोंडान येवकार ? 

( चित्रा बुशशर्टीक फेरै मारता . ) 
सुधीर : तितल्यान भागना . कामाय वेळच्या वेळार जावंक जाय . येवजिल्लें एक , 

जालें दुसरेंच . 
चित्रा : बरोवन छाप आतां हे सगळे . दुसऱ्यांक सादूर जावपाक बरें . 
सुधीर : दुसरे म्हळ्यार कोण ? हे ते ? ( ऑडियन्साक बोट दाखयता . ) ते 

दुसऱ्यांच्या अणभवान शाणे जावपाचे नात . तुजे सारकी रुपेस्त चली 

पळोवन जंय हांधूच निसल्लों थंय हे ते सादूर जातले ? पडटले , अशे 

पडटले कि परते उबेच जावंक पावचे नात . 
चित्रा : बरोवन छाप सगळे . कोणाकय उपकरतले . 
सुधीर : छापतोच . ( ऑडियंसाक : ) वोगीच रूप पळोवन लग्न जावंक नाकात , 

फटवतले . फटवले म्हणपाचें लेगीत तुमकां कळपाचें ना . इतले तुमी 
कुड्डे जातले . तुमी बावतले , ती फुलतली . तुमी काडावोडी काडटले , ती 
भोगतली . आनी वयल्यान म्हणटली : ' सगळे काम म्हाकाच करचें 

पडटा ' .... ( चित्राक ) सांगतलों सगळे हे लोकांक , छापतलों . 
चित्रा : ( बुशशर्ट काड्न ताच्या हातांत दिता . ) घे . 
सुधीर : व्हडले काम केले काय कितें ? ( पॅन्ट घालता . ) पळेली ? धा वरसां 

जाली शिवल्यार , अजून जाता . आनी लग्न जायत पसून वजन वाडलां 

खंय म्हजे ! 
चित्राः पयलीं घागरो - सो सदळ आशिल्ली . आतां फिटट बरी बसता . 
सुधीर : फिट्ट ? ही पॅन्ट पळोवन आमचो पियून लेगीत हांसता . तुका काय ना 

ताचें . एक दीस तरी दिसचें आशिल्लें कि या म्हयन्याक साडी घेक्चे 

बदला पॅन्टी खातीर लगट घेवंया म्हुण . पळे कितली बुरशी जाल्या ती . 
चित्रा : ड्रायक्लिनिंगाक दिवची आशिल्ली . 
सुधीर : हय , हय . अडेच तीन रुपया घेतलो . तुंवे धुल्यार जायना ? कितें करता 

तं दीसभर ? 
चित्रा : वेळ मेळं नाका ? 
सुधीर : आ , हा , हा . वेळ कोण खाता तुजो ? 
चित्रा : कामां थोडी आसतात ? 
सुधीर : ( हांसता . ) कसली कामां करता , सांगशीत ? 
चित्रा : एक आनी दोन ? 
सुधीर : सांग तरी , कितली ती ? 
चित्रा : तशी सांगूक येवपाची नात . 
सुधीर : तुजी सगळी कामां हांव अर्द वरान करून दाखयतां . 
चित्रा : अशें ? 
सुधीर : अशेच . 

चित्रा : तुजी सगळी कामा हाव पांच मिणटांत करून दाखयतां . 
सुधीर : अशें ? 
चित्रा : अशेच . 
सुधीर : पैज लाव या ? 


चित्रा : लाय . 


सुधीर : पळे . 
चित्रा : पळेलें . 
सुधीर : चल तर करुया आज अदलाबदल . 
चित्रा : पळे , तिनसांज जाता सर नाका पुरो जातले . 
सुधीर : आवय , आवय ! तुजो गर्व देवयना जाल्यार पळे हांव . 
चित्रा : पळोवया , कोण कोणाचो गर्व देवयता तो . 
सुधीर : अशें व्हडले - शें कितें आसता घरांत काम ? 
चित्रा : कपडे धुंवचे पडटात . 
सुधीर : अशे अशे बालदेंत बुडयले म्हणटकच जाले धुवन . 
चित्रा : सुकतकच मागीर घडयो करच्यो पडटात .... 
सुधीर : अश्यो अश्यो करतकच जाल्यो घडयो . कितें व्हडलेश . 
चित्रा : रांदचे पडटले . 
सुधीर : आवंय ! बरशन पेटयलो , आयदन दवल्लें . भाजी शिनली , घालीं फोण्णां . 

जाली भाजी - आयदन देवयलें , शिता तपलें चडयलें . जालें शीत . हुमणाचें 
इल्लें वांटचे पडटले . पुण कांतप वाटप तूं काय करिना . वावराडी करता . 

सगळे पंदरा मिणटांत करून दाखयतां . 
चित्रा : केन्ना जल्मांत काम केलां तुवे ? 
सुधीर : पळे तूं आज . तुका कितें दिसता , म्हाका कांयच येना म्हणून ? 
चित्रा : भाजिल्ल्या पापडाचे कुडके लेगीत केन्ना करूंक आयले नात तुका . 
सुधीर : पळे तर आज . आसा तयारी ? 
चित्रा : बऽऽरी . 
सुधीर : आनी तं कितें करतलें ? 
चित्रा : हाँव तुज्या ऑफिसांत वतले तुजें काम करपाक . 
सुधीर : आ . हा , हा , हा . ऑफिसांतलें काम करतलें ? 

चित्रा : पळयशीत तूं . फाल्यां तुजो बॉसूच तुका सांगतलो ' तुजेबदला तुजे 

मिसेसीक धाड म्हणून . 
सुधीर : तुजें रूप पळोवन काय , काम पळोवन ! 
चित्रा : काम पळोवन . 
सुधर : इतली खातरी आसा तु का ? 
चित्रा : हय , हय . कसले व्हडले - शें काम ? दोन पत्रां डिकटेट केली , दोन 

ऑर्डरी बुक केल्यो . जालें काम . सांजचे घरा येतले तेन्ना दारांत उबो 

रावन म्हाका हांस हांसत येवकार दिवंक जाय आं .... दितलो मू ? 
सुधीर : दारांत कित्याक , रस्त्यार येवन उबो रावतो . 
चित्रा : आनी रातचे जेवण सगळे तयार जाय . 
सुधीर : पळयशीत तूं . अशें जेवण करतां , हाताचो घम घम चार दीस लेगीत 

वचचो ना . शाबू लायल्यार पसून .... 
चित्रा : जाले तर थल्लें . ( भितर वता . साडी बदलून येता . तेमेरेन सुधीर चार 

उठाबशी काडटा . ) येता हांव . 
सुधीर : पळे , अप्सरण बी कसलेय हाडशीत आं . ( चित्रा वता . सुधीर परत्यो 

उठाबशी काडटा . चित्रा परतें भितर येता . ) परतले - शें ? 
चित्रा : म्हज्या फाटल्यान ते चटकफुलीक घरांत बी घेवन येशीत . 
सुधीर : कोण ती ? 
चित्रा : कोण म्हणून विचारता ? येवन चार दीस लेगीत जावंक नात . आनी जशी 

कितें भुरगेपणांतली मैत्रीण कशी जावन रावल्या . 
सुधीर : त्या शाम संबंदान सांगूक आयिल्ले ? बरें चुणचुणीत पोर तें . 
चित्रा : जाणां हांव . बेलबॉटम बी घालतकच सगळी चुणचुणीत दिसतात . 
सुधीर : वोगीच बिरमत घेवं नाका पापया . 
चित्रा : हांव बिरमत घेतां ? हांव तका भायर भितर सारकें वळखतो . तें येतपसून 

कसो गंगल्लो कसो ताचे भोवतणी नाचता तें हांव पळेना ? 
सुधीर : अपुर्बायेचें चली मगो तें . 
चित्रा : जाणां , जाणां . एक दीस म्हाका सोडून ताकाच घेवन बसशीत म्हुण भंय . 
सुधीर : तसलों हांव न्हय . 
चित्रा : म्हाका सांगता ? ताणे सांगला म्हणुनूच तूं यो उठाबशी काडटा . फॅट 

मातशी देवय , कामदेवासारको दिसतलों ! अशे ताणे म्हळळे हे हांवें 

आयकं ना काय कितें ? 
सुधीर : हांव कामदेवा सारको दिसतां अशे तूंच म्हणटालें न्हय गो ? 
चित्रा : हांव ? ( हांसता . ) हारशांत केन्ना रूप पळेला ? 
सुधीर : हारशांत न्हय , तुज्या दोळयांत- ( चित्रा हांसता . ) आतां तूं ऑफिसाक 

वचना ? 
चित्रा : वतां . पुण दोन अटी . म्हज्या फाटल्यान घरांत शामक घेवप ना आनी 

त्या दत्ताक घवप ना . 
सुधीर : दत्ता म्हजो जिवाभावाचो इश्ट , 
चित्रा : जाणां . म्हण्णच शिटकावणी दिवंक आयलां हांव . येदें व्हडलें दाट्ट ऑक्ल 

घालता .... नाखा मुखावेलें लेगीत सारकें दिसना . पुणून मैल भर पयस 
आशिल्लें शाम दिश्टी पडना फुडें शामू , शाम ' करून तान्या फाटल्यान 

नाचता तें हांवें पळोवंक ना ? ( दत्ताचो अभिनय करता . ) 
सुधीर : कोणाची खबर करता तूं ? 
चित्रा : दत्ताची . 
सुधीर : ताची बायल तुजेसारकी मत्सरी न्हय .... आतां तूं ऑफिसाक वता 

काय ना ? 
चित्रा : वतां सायबा . येतकच मात म्हाका घर आशिल्लें तश्शे जाय . लक्षांत धर . 
सुधीर : आसा सगळे लक्षांत . वच तूं आता . जीव खालो म्हजो . 
चित्रा : टा , टा . 
सुधीर : टा टा . 

( चित्रा वता . सुधीर दार बंद करता . भायल्यान धडयाळिचे ठोके आयकंक 
येतात . सकाळची धा जाल्यांत . वणटीवेली आपली घडयाळ पळेता . 
घडयाळ बंद पडल्या . स्टूल घेवन घडयाळीक कोर्द दिवपाक स्टुलार 
उबो रावता . कोर्द दिता . कोदं तटटा . पाड पडले " अशें 
म्हणटा . सकल देवता . स्टूल कडेक काडून दवरता . व्यायाम करपाक 
लागता . हारशांत तोंड पळेता . मसल्स् पळेता . इतल्यान दारार कोण 
मारता . " कोण " काय म्हणून विचारता आनी दार उगडटा . दत्ता भितर 
सरता . दाट ऑक्ल घाला . ) 

दत्ता : तूं सो दार काडूंक आयलो ? वयनी ना दिसता घरांत . 
सुधीर : ना . ऑफिसाक गेल्या . ( उठाबशी काडटा . ) 
दत्ता : ऑफिसाक ? तिका केन्नापसून नोकरी लागली ? 
सुधीर : तिका नोकरी कोण दितलो ? म्हज्या ऑफिसाक गेल्या . 
दत्ता : तज्या ऑफिसाक ? म्हाका समजले ना . 
सुधीर : तुका केन्ना कितें सारकें समजलां ? 
दत्ता : असो कुवाड्यांनी कित्याक उलयता रे ? 
सुधीर : कुवाडे न्हय हे . सादें गणीत हैं . म्हजे काम तिणे करप . तिचे काम हावे 

करप . अशें थल्लो आज आमचें . 
दत्ता : अदला बदल ? 
सुधीर : म्हण तूं . कोण कोणाचे काम बरे करता हाची सर्त लायल्या आमी आज . 
दत्ता : हे नाका जाल्ले मरे . तुका पुण नाका नाका जाल्ले खेळ येवजतात . 
सुधीर : जांव . पळोवया कितें जाता तें . आतां आज म्हाका आधार करता मरे ? 
दत्ता : कसलो ? 
सुधीर : आज घरची सगळी कामां हांवें करची अशें थाल्लां , मातसो हातभार लाय . 
दत्ता : ऑल रायट सर . कितें करूं सांग ? 
सुधीर : हे घडयाळीक मातशो कोर्द दी पळोवया . 
दत्ता : ( स्टूल धेवन घडयाळी म्हन्यांत वता . स्टुलार उबो रावता . घडयाळीक 

तोंड तेकोवन पळेता . ) बंद पडल्या मरे . 
सुधीर : तेंच म्हणटां हांव . संवसारूच सगळो उरफाटो जाला . जाणी बंद पडूंक 

जाय ते तुजे सारकिले चलतात . आनी जिणें चलंक जाय ती घडयाळ बंद 
पडटा . चित्रान कोर्द वेळार दिलिना जातली . तूं दी . ( दत्ता कोर्द दिवंक 
वता . कोर्द भायर येता . दत्ता तें सोडून स्टुलावेल्यान देवता . ) कितें जालें ? 

सोडून - शें दिलें ? मोडली बी ना मूं घडयाळ तुवे ? 
दत्ता : हां हात लेगीत लावंक ना . म्हाका नाका हे अप्सरण . दुसरे काम सांग . 

( एक फिल्मी गीत गणगणटा . ) 
सुधीर : पद - शें म्हणपाक लागलो ? ( स्टलार चडून घडयाळिची कोर्द काडून ) 

मोडली मरे ? 
दत्ता : पयलींच मोडिल्ली . म्हजेर घालूं नाका . 

सुधीर : तुजेर घालू नाका ? तूं न्हय रे निकतो कोर्द दितालो . 
दत्ता : हांवें हात लेगीत लावं ना . 
सुधीर : हात लाय नासतनाच मोडली ? 
दत्ता : पयलींच मोडिल्ली ती . 
सुधीर : बरें . तूं आनी कितें करतलो ? हे ते मातशें कर . 
दत्ता : हे ते म्हळयार किते ? 
सुधीर : हे ते बालदेंत उदक भरून हाड . 
दत्ता : ( बालदी घेवन वता . वाटेर एका कदेलाक आदळटा . ) दवर , सगळे मदी 

पातळावन दवर . कदेलाक जागो ना ? ( वता . ) 
सुधीर : ( कदेल दुसरेकडेन काडून दवरता . आनी उठाबशी काडटा . दत्ता बालदी 

भरून घेवन येता . कदेलाक आपटता . बालदी उमथता . ) आयस सायबा ! 

दोळे फुटले रे ? 
दत्ता : तुका सांगिल्लें कदेल जाग्यार दवर म्हणून . हांगां वाटेरूच दवरतलो म्हुण 

हांव खंय जाणा आशिल्लो . आतां कितें करूं सौग . 
सुधीर : कपल म्हजे ! बस हे थंय ऑल्तेरार . मोन्यानी . सांगिल्लें काम 

आंगलट आयलें जाल्यार जालें म्हजे दिवाळे . ( कदेल जाग्यार दवरता . 
मेजावयले फेरै कडेक दवरूंक हातान घेता . फेरै तापिल्लें आसा . हात 

भाजता . ) आवयस ! मेलों ! 
दत्ता : कितें जालें 
सुधीर : कपल म्हजे . फेरै उकतेंच दवल्लेलें . ( तिडकता . ) पळेता कितें ? भितर 

वचून बेगीन बर्नोल घेवन यो . 
दत्ता : फेर म्हुण उकतें दवरतात ? ऑफ करपाचे न्हय १ रत्न रे बाबा रत्न ! 

( क्ता . ) 
सुधीर : ( फेर्राचो प्लग काडटा . हात फाफुडटा ) खंय गेलो रे तो ? आरे येदो 

वेळ कित्याक रें ? 
दत्ता : ( भितल्ल्यान ) बौल सोदतां . 
सुधीर : आरे त्या चिक्र पिरयांचे आरमारीत आसा . ( हात फाफुडटा . ) हायस 

सायबा , फोड आयलो फोड - आरे मेळळे काय ना रे ? 
दत्ता : ( भितल्ल्यान ) दिश्टी पडना . 

सुधीर : आरे ते आरमारीत आसा चिक्रपिरयांचे . दावे वटेन आसतले . 
दत्ता : आरमारूच मेळना . आरमार खंय आसा ती तरी सांग मरे . 
सुधीर : पाडा पडलें तुजें . ( चिक्रपिरयो पडून फुट्टात . ) फोड , कितें फोडलें ? 
दत्ता : कपल म्हजे ! आरमारीत चिक्रपिरयो आसा हे सांगपाचें न्हय ? 
सुधीर : थंय कित्याक गेल्लो तूं ? 
दत्ता : बर्नोल सोदपाक . 
सुधीर : पाड पडलें तुजें . उडयलो मरे स्टँड चिक्रपिरयांचो . 
दत्ता : स्टँड वणटीकच आसा . चिक्रपिरयोच पडून फुटल्यो . 
सुधीर : असो भायर यो पळोवया तूं .... खंयचो तुका भितर धाडलो अशें जालें 

म्हाका - भायर यो . 
दत्ता : बर्नोल खंय आसा तें तरी सांग मरे . ( आवयस म्हुण भितल्ल्यान तो 

किळांच मारता . ) 
सुधीर : कितें जालें ? 
दत्ता : कपल म्हजे . ब्लेड म्हणून अशी उकती दवरतात ? घाय जालो हाताक . 

( ' आवयस - आवयस ' करीत भायर येता . ) 
सुधीर : ते ब्लेडी म्हन्यांत कित्याक पावलो तं ! 
दत्ता : बर्नोल सोदपाक . 
सुधीर : खंय तें बर्नोल . 
दत्ता : म्हाका मेळना . 
सुधीर : ब्लेड कशी मेळळी ? 
दत्ता : म्हाका खंय खबर , तूं ब्लेड उकती दवरतलो म्हणून ? 
सुधीर : तुका ब्लेड हाडूंक धाडूंक नाशिल्लो हांवें , बर्नोल हाडूंक धाडिल्लो , 
दत्ता : जाणारे . 
सुधीर : जाणा कितें कपल ? तुका धाडलो तेंच चुकलें म्हजे . 
दत्ता : कळळे मरे ? तूं चुकता म्हणपाचे कळ्ळे मरे ? हांव सदां सांगतां पुण तुका 

खरे दिसना . ( आवयस् आवयस् करता . 
सुधीर : ( ताच्या आंगार धांवन ) वोगी रावपाक तं कितें घेतलो ? 
दत्ता : वोगी कसो रावतलों ? पळे मरे रगत भळभळ करून व्हांवता तें .... आतां 

हांव तंबोरो कसो वाजयतलों ? ( आवय गे करता . ) ) 

सुधीर : ( केंच करून आंगार धावन ) वोगी राव . ( बोल्सांतल्यान लेंस काडून 

दिता . ) हो घो . घट्ट बांद बोट . होवूच आता म्हाका बर्नोल आनी तुज 
खातीर मेरकूरक्रोम घेवन येतो . 
( सुधीर भितर वता . हेवटेन दत्ता मेजाक आपटता . मेजार आशिल्लें 

हून 
फेरै हाताक लागता . ) 
दत्ता : ( किळांच मारून ) आयस् ! पाडा पडू नाका हांचें .... 
सुधीर : ( भितल्ल्यान ) आतां आनी कितें जालें ? 
दत्ता : कितें जातले . हुलपलो .... फेरै काडून कडेक दवरूं येना आशिल्लें . 
सुधीर : थंय कित्याक मरपाक गेल्लो ? 
दत्ता : कपलाक म्हज्या . आतां घेवन यो बेगीन बर्नोल आनी मेरकुरक्रोम .... 
सुधीर : ( बर्नोल आनी मेरकरक्रोम घेवन येता . दत्ताक लायता आनी लेसाची बरी 

व्हडली बँडेज करता . ) आयिल्लो आधार करपाक . नाका जाल्ली अप्सरणां 

हाडपाक लागलो ... 
दत्ता : ( हात ताच्या मुखार करून ) हे कितें केला रे ? सारके बाद मरे .... 
सुधीर : तुका जाय तशें तूं बांद - म्हाका वेळ ना . ( इकरा वाजतात ) पळेली ? 

इकरा जाली आनी अजून एकय काम जावंक ना . 
दत्ता : तुका जाय जाल्यार हांव घरांत सान्न मारतां . 
सुधीर : नाका नाका . हे त्या कदेलार देव कसो बसून राव . आनी पळे हांव कशे 

काम करता तें .... 
दत्ता : तुका कितें म्हाका सान्नय मारूंक येना - शे दिसलें ? पापया , भुरगेपणात 

होव शिंताडोय घालतालों आनी सान्नय मारतालों आमच्या सगळ्या 

घराक . पळे कशे चक्क करून दवरतां तें तुजें घर . सान्न खंय आसा ? 
सुधीर : ही ती पळे . ( सगळेकडेन सोदता . ) पाड पडिल्ली खंय गेली काय ? 

कितेंच जाग्यार मेळना . ( भितर वता आनी सान्न हाडून दिता . ) ही घे . 

भितर लिपोवन दवल्लेली . तूं सान्न मार . हांव भितर कुकर चडयतां . 
दत्ता : ( सान्न मारता एक फिल्मी गीत म्हणीत म्हणीत . एक आंगशे कुडको घेता 

आनी फर्निचर फाफुडटा . मेजावेलो फ्लॉवर पॉट पडून फुटटा . ) आयस 
सायबा ! 

सुधीर : कितें फोडलें ? ( भायर येवन पळेता ) फोडलो मरे फ्लॉवर पॉट ? तूं आनी 

कितें करतलो ? 
दत्ता : आरे पुण फ्लावर पॉट मेजार दवरतात ? 
सुधीर : खंय दवरपाचो ? 
दत्ता : सायड बोर्डाचेर .... 
सुधीर : ती तुमगेली चाल . आमगेर फ्लावर पॉट मेजारूच दवरतात . तूं ऊठ 

पळोक्या थंयचो . तुका हांवें सांगिल्ले हे थंय बस म्हुण देव कसो . सान्न 

मारूक कित्याक गेलो ? 
दत्ता : आरे , येद्या मोटयान कित्याक उलयता रे ? हांवें कितें केला रे ? 
सुधीर : कितें करपाचे उल्लां ? आशिल्ले सगळे फोडून उडयलें . 
दत्ता : हांवें फोडले ? 
सुधीर : आनी कोणे , हांवें ? ( ताच्या हातांतलो सान्न काडून घेता . ) तूं बस 

पळोवया हे थंय . ( सान्नीन कंवच्यो एकठांय करता . पायांक कंवचे डकुको 

लागता . ) आवय गे म्हजे ! ( जमनीर बसता . ) 
दत्ता : कितें जालें ? 
सुधीर : कपल तुजे . पायांक कंवची लागली . 
दत्ता : तुका सांग नाशिल्लें हांवें तूं हे थंय देव कसो बस म्हणून . 
सुधीर : तु सांगिल्ले काय हवि सांगिल्लें ? 
दत्ता : आतां कितें कर म्हणटा म्हाका ? मेरकूरक्रोम खंय ? 
सुधीर : हे ते पळे थंय . ( दत्ता मेरकूरक्रोम हाडूंक वता . ) राव .... राव .... राव .... 

तूं वचूं नाका . एक बशी उल्ल्या तीय फोडून उडयतलो . हांवूच घेवन येत 

मेरकूरक्रोम . 
दत्ता : सगळीच कामां तूं करूंक गेलो जाल्यार तूं पैज कशी जिखतलो ? वेळ 

कितलो जाला पळेला ? अजून मेरेन तुजे एकूय काम जावंक ना . 
सुधीर : कशें जातले ? तुजे सारके अपेशी आधार करपाक येतकच ? 
दत्ता : चूक म्हजी न्हय , तुजीच . पेटिल्लें फेरै हाताक लावन घेवपाक तूं गेल्लो . 

थंयच्यानूच ही एकाफुडली एक संकटां सुरू जाली . 
सुधीर : तूं फकत जाणवायोच उलयतलो काय कितेंय काम बीम करतलो ? 

दत्ता : हांव सांगू ? अशें कर . तूं हे हांगासल्ले सगळे सारकें कर . हांव भितर 

जेवण रांदून काडटां . 
सुधीर : तुका रांदचे कुडीत धाड म्हणटा ? विरार जाला रे ? 
दत्ता : कोण ? हांव काय तूं ? 
सुधीर : तुका रांदचे कुडीत धाडपाक हांव विरार जाला ? 
दत्ता : हांव जाणां कोण जाला तो ? 
सुधीर : रांदचे कुडीत हांव वतां . तूं हेच- जे तुवेंच आडवें - तिडवें करून 

उडयलां तेच जाग्यार घाल . 
दत्ता : बरें आसा . तशें जाल्यार तशें . ( सान्न सोदता . ) आरे , सान्न खंय गेली ? 

मातशी लायट पेटय पळोवया . म्हाका सारकें दिश्टी पडना . ( सुधीर लायट 

पेटोवपाक वता . पेटना . ) पेटना ? 
सुधीर : फ्यूज गेलो दिसता . 
दत्ता : फ्यूज ? बल्ब गेला जातलो . दुसरो आसा जाल्यार पळे घरांत . ( सुधीर 

बल्ब सोदपाक भितर वता . दत्ता एक स्टूल हाडून दिव्यासकल दवरता . 

आनी आपूण स्टुलार उबो रावता . सुधीर बल्ब हाडटा . ) हाड हांगा . 
सुधीर : तूं देवं सकयल . 
दत्ता : हांव कित्याक देवं ? 
सुधीर : तूं देवं सकयल . 
दत्ता : तुका कितें दिसता रे म्हाका बल्ब्य लावंक येना ? हाड हांगां . 
सुधीर : तूं देवं सकयल . 
दत्ता : ना देवंचो . 
सुधीर : तूं देवं . हांव लायतां बल्ब . 
दत्ता : ना , हांबूच लायतलो .... ( इतले म्हणटासर स्टूल हालता आनी तो पडटा . 

ऑक्ल पयस पडटा . ) हाय देवा ! 
सुधीर : हांवें सांगू नाशिल्लें ? तरी बरें जालें बल्ब वाटावलो . 
दत्ता : पापया , स्टूल तरी एक धड आसचे आशिल्लें .... आवय गे म्हजे ! ( कमर 

सांसपीत उबो रावता . ) आवय गे ! म्हजे ऑक्ल खंय रे ? 
सुधीर : हांव नकळं . 
दत्ता : मातशे सोद मरे पापया . 

सुधीर : हे ते पळे . 
दत्ता : खंय ? 
सुधीर : कदेला पोंदा . 
दत्ता : कदेल खंय ? 
सुधीर : वणटीक तेंकन आसा तें . 
दत्ता : ( उब्या उब्या हातांनी वणत सोदता . ) वणत खंय ? 
सुधीर : पाड पडलें तुजें , ( ऑक्ल काडून दिता . ) 
दत्ता : ( ऑक्ल लावन हुसकार सोडटा . ) आतां पळे काय बरे दिसले . ( कमरार 

हात देवरून ) कमर मोडले म्हजे . मातशे दाम तरी पापया . 
( दत्ताक कदेलार बसयता . कमर मातशे दामता . दत्ता सटक करून उबो 

रावता . ) 
दत्ता : बरो जालों हांव . सांग आतां काम कितें करूं ? 
सुधीर : ( पायां पडून ) आतां तुका पायां पडटां . उपकार कर आनी घरा वच . 

चित्रा आता येवपा जालें . ( दारार कोण मारता . ) हे पळे , आयलें . 

आतां घात- ( परतेंय दार खडखडटा . ) दार उकतें कर . 
दत्ता : ( दार उकतें करूंक वता . ) बायलेक भियता ? 
सुधीर : भियता म्हळयार ? हे सगळे कर्म तवे करून दवल्लां हांगा . जाप म्हाका 

दिवची पडटली . 
दत्ता : हांव जाप दितां . ( दार उगडूंक वता . ) 
सुधीर : राव , राव . हांवूच उकतें करतां . दार उकतें करपाच्या निमित्त्यान आनीक 

कितेंय फोडशीत मोडशीत . 
दत्ता : बरें तर बाबा , तूंच उगड . ( सुधीर दार उगडट्टा . दारांत दत्ताची बायल 

सुनंदा उबी आसता . ) 
सुधीर : ओ ! तूं ? यो यो . 
दत्ता : कोण रे बाबा ? शामूऽ ? 
सुनंदा : हय , हय . शामू . 
सुधीर : पोरा , घरकान्न तुजी . 
दत्ता : ती आनी हांगां कित्याक आयली ? 
सुनंदा : कित्याक म्हळयार ? पळोवषाक घोव कितें करता काय म्हणून ... खंय 

गेलो काय म्हणून ... 
दत्ता : जाव . आयली मूं तूं ? बरें जालें . 
सुनंदा : कोणाची वाट पळेतालो ? 
दत्ताः तजी . आनी कोणाची ? 
सुनंदा : म्हजी ? काय ताची ? 
दत्ता : च्ये ... च्ये .... च्ये .... वोगी नाका जाल्लो कित्याक दुबाव घेता ? तूं सोडून 

संवसारांतल्यो बाकिच्यो सगळयो आवय वा भयणी समान .... 
सुनंदा : जाणां जाणां हांव .... म्हाका उलोवंक लांव नाका . ( सुधीराक ) हे सगळे 

कितें ? घरांत चित्रा ना काय कितें ? 
दत्ता : ऑफिसाक गेला . 
सुनंदा : ऑफिसाक ? म्हणजे ? 
दत्ता : म्हणजे अशें , बायल ऑफिसाक आनी घोव घरांत . अदलाबदल केल्या 

कामाची . 
सुनंदा : कामाची अदलाबदल ? 
दत्ता : पैज माल्ल्या पैज - कोण जिखता पळोवया ... 
सुनंदा : ( होसता ) हे सगळे पळेतकूच ( कुडितलो गोंदोळ दाखोवन ) कोण 

जिखतलो हे सांगपाक ज्योतिशाची गरज ना . ( हाँसता . ) 
सुधीर : होवूच जिखतलों आशिल्लों पुण- ( दत्ताकडेन बोट करून ) हाणे येवन 

सगळो गोंदोळ केलो . 
सुनंदा : ( दत्ताच्या हाताची बँडेज पळोवन ) हे कितें ? बँडेजशी ? 
दत्ता : ब्लेड लागली .... 
सुनंदा : आ रे रे रे .... ती कशी ? 
दत्ता : हाका आधार करपाक गेलों थंय लागली . ( कमरार हात धरता ) आवय गे . 
सुनंदा : कमराक कितें जालें १ 
दत्ता : पडलों . 
सुनंदा : खंयच्यान ? 
दत्ता : स्टुलावयल्यान .... ( सुधीर हाँसता ) होसता कितें ? 
सुधीर  ः हाँसूं नाका जाल्यार कितें रडूं ? 

दत्ता : रडपाचेच . पडटकूच दुखना व्हय तर ? 
सुनंदा : चड दुखता ? 
दत्ता : चड काय थोडे हाव नकळं , दुखता . 
सुनंदा : घरा यो . कमर शेकुया ... ( सुधीराच्या हाताकडेन पळोवन ) हे कितें ? 

ब्लेड्च लागली काय कितें ? 
सुधीर : तापिल्लें फेरै लागले . 
सुनंदा : ( सुधीराच्या पायांकडेन पळोवन ) हांगा कितें लागलें हैं ? 
सुधीर : कंवची फ्लॉवर पॉटाची ... 
सुनंदा : ( खळखळून हांसता ) पैज जिखपाची आशाच ना . ( हांसता ) आंगलट 

आयली पैज . ( सुनंदा हांसता म्हणून दत्ता आनी सुधीर हांसतात ) . 
सुधीर : म्हजी अब्रू आतां तुवेंच राखची पडली . 
सुनंदा : एके अटीर . 
सुधीर : कसले ? 
सुनंदा : ह्या मुखार असली कसलीच अदलाबदल करप ना . असली पैज मारप 

ना . आसामान्य ? 
सुधीर . मान्य . 
सुनंदा : तशे जाल्यार , तुमी दोगय आता भायर फिरूंक वचात . हाँव सगळे 

जाग्यार घालतां . 
सुधीर : जेवणूय रांदून दवरता मूं ? 
सुनंदा : हय , हय . ताचो हुसको करूं नाका . 

( सुधीर वता . दत्ता फाटल्यान रावता . दत्ताकः ) तूं कित्याक रावला हांगा ? 

तूं वच . 
दत्ता : दोळयांक सारकें दिसना न्हय म्हज्या - ( तिची अपुर्बाय करूंक 

मुखार 
सरता . ) 
सुनंदा : छट .... सोबता है . हे पिरायेर ? 
दत्ता : हेच पिरायर करपाच्यो यो गजाली . 
सुनंदा : छट् .... 
दत्ता : अजून भुरगो आसा हांव . 

सुनंदा : जाणां जाणां हांव .... तें शामू दिश्टी पडटकच कसो कोंबो कसो घोलता 

तो .... पळेला हांवें . आतां खबरीक वेळ ना . वच पळोवया उपकार करून 


भायर . 


( दत्ता वता . सनंदा सान्न मारता . रेडियो लायता . रेडियोर एक गीत 
वाजता . काळोख जाता . थोडया वेळान उजवाड . कड व्यवस्थीत दिसता . 
सोफार चित्रा पुरो जावन बसला . दारार कटकट आवाज जाता . चित्रा 

दार उगडपाक वता . ) 
चित्रा : ( दारांत सुनंदाक पळोवन ) तूं ? या वेळार शें ? 
सुनंदा : पळोवया म्हळे तुमचे कशे चल्लां तें . सुधीर अजून येवंक ना ? 
चित्रा : ना . 
सुनंदा : ऑफिसांतल्यान तो हयाच वेळार येता न्हय ? 
चित्रा : आज ऑफिसाक वचूंक ना तो . 
सुनंदा : कित्याक ? जिवाक बरें ना ? 
चित्रा : ( गोंदळटा ) ना .... तशे न्हय . 
सुनंदा : मागीर ? ( चित्राक सारकी जाप दिवंक येना . ) अशें गोंदळटा कित्याक 

गो ? भितर आसा दिसता . 
चित्रा : ना .... कोण जाणा खंय गेला म्हुण ? हांव ऑफिसांतल्यान यो जाल्यार 

दाराक चावी आशिल्ली . तरी बरें डुप्लीकेट म्हजेकडेन आशिल्ली म्हणून . 
सुनंदा : तूं ऑफिसाक गेल्ले ? ... आऽ आंऽ समजले . सुधीर थंय कितें करता ते 

पळोवपाक गेल्ले दिसता . हालिंचे हे दादले म्हणून ... मदीं मदी बायलांनी 

इन्स्पेक्शन करूंक जाय . ना जाल्यार .... 
चित्रा : तशे न्हय .... तशे न्हय . 
सुनंदा : मागीर कशे तर ? तुका आज कितें जाला गो ? उबगल्ले भाशेन दिसता . 

-हांसना , सारकें उलयना ... रागार फुगार बी जाल्यांत काय कितें दोगांय 

एकामेकांचेर . 
चित्रा : ना . ना . तशें न्हय , तशें न्हय . 
सुनंदा : तशेय न्हय , अशेय न्हय ; मागीर कशे तर ? कुवाइयांनी - शे उलयता गो ? 
चित्रा : तुका कळपा ना गो तें .... 

सुनंदा : सगळे कळटा म्हाका . समजायल्यार कोणाकूय सगळे कळटा . सांग कितें 

घडला तें .... 
चित्रा : आमी आज पैज मारिल्ली . 
सुनंदा : पैज ? ती आनी कसली गो बाये ? 
चित्रा : कामाचे अदलाबदलिची . 
सुनंदा : हे आनी बाये नाका जाल्लेच . मागीर कितें जालें ? कोणे जिखली पैज ? 
चित्रा : हांव नकळं . 
सुनंदा : मागीर कोणे जिखली पैज ? 
चित्रा : सांगले न्हय हांव नकळं म्हुण 
सुनंदा तुंवे जिखूक न मुगो ? 
चित्रा : ना . 
सुनंदा : म्हणटकच ताणे जिखली - शी जाली . 
चित्रा : अशेंच म्हणचे पडटा . घरांतले सगळे काम जिस्ताजिस्त जाला . 

ऑफिसांतलेच कि सारके जालें ना . हाका नोकरे वेल्यान काडून उडयना 

जाल्यार पुरो म्हणटां . 
सुनंदा : असले हे खेळ करपाक कोणे सांगिल्ले तुमकां ? 
चित्रा : एकामेकांचो गर्व देवोवंचो अशें मनांत आयलें . म्हजो देवलो . 
सुनंदा : अर्शच जावपाचे हे . ( दारार कटकट जाता . चित्रा दार उकतें करपाक 

उठटा . ) तूं बस . हांव दार काडटां . ( दार काडपाक वतां वर्ता ) पैजो 
सदांच दादलेच जिखतात . लजपा सारकें तातूंत कांय ना . ( दार उकतें 

करता . सुधीर आनी दत्ता येतात . ) 
सुधीर : ओ ! आयली राणी ! 
दत्ता : पैज कोण जिखलो ? 
सुधीर : सांग . 
चित्रा : ( आपूण न्हय म्हुण सांगूक वचपाक मेजार फ्लावर पॉट ना हे नदरेंत 

भरता . ) फ्लावर पॉट खंय ? ( घडयाळी कडेन पळेता . ) कोर्द कोणे तोडली ? 
दत्ता : मेले .... सांपडले ! 
सुधीर : पळ आता . 
चित्रा : ( भितल्ले कुडीत नदर घालून पळेता . ) चिक्रपिरयो खंय ? 

दत्ता : नव्यो घेवच्यो थारायल्यात . 
चित्रा : चिक्रपिरयांक कितें जालें ? फ्लावर पॉट खंय ? घडयाळिची कोर्द कोणे 

मोडली ? ( एका फाटल्यान एक प्रस्न विचारता ) 
सुधीर : सगळेच प्रस्न एका दमान किर्ते विचारता ? एक एक विचार - सगळ यां 

क जापो दितां .... 
चित्रा : हाताक बँडेज - शी ? 
दत्ता : तापिल्लें फेरै लागले . 
सुनंदा : ( दत्ताच्या हाताक पळोवन ) आनी तुका कितें लागले ? 
दत्ता : ब्लेड लागली ब्लेड .... 
सुनंदा : ( सोफा सकयल पळेता ) . आं ... म्हणटकच फ्लावर पॉट फोडलो . 

चिक पिरयो फोडल्यो . 
सुधीर : ( सुनंदाकडेन पळोवन ) हे कितें ? 
सुनंदा : खंय उडयतले आशिल्लें ? लिपोवन दवल्लें . 
चित्रा : समजलें . घर सुनंदान माण्णेर घाला . तुमी दोगांनीय केल्लें कर्म सुनंदान 

निस्तरायलां . आनी वयल्यान सांगता , ( घोवाकडेन पळोवन ) पैज आपणे 


जिखली म्हणून ? 


सुधीर : हांवें खंय म्हळां तशे . पैज तूं जिखलें . पुरो ? जाले समाधान ? 
चित्रा : जेवण खंय ? हांव ऑफिसांतल्यान परततकच दारांत म्हाका हांसत हांसत 

येवकार दिवपाक उबो रावतलो म्हुण सांगिल्लें .... कितें जालें ? 
दत्ता : अशे सांगिल्ले रे ? 
सुनंदा : तूं मदीं पडूं नाका . दोगांकय आतां भूक लागल्या . दोगांय एका 

मेकांचेर तापतली .... 
दत्ता : तापपाक कित्याक जाय ? जेवण तयार आसा . 
चित्रा : ( सुनंदाकडेन पळोवन ) तुर्वे करून दवल्लां मूं ? 
सुनंदा : 

तें तुका 

कित्याक लागता ? तूं जेव म्हणटकूच जालें . 
सुधीर : चल या तर .... ( चित्रा रांदचे कुडींत वचपाक वता . ) हांगा न्हय . 
चित्रा : खंय तर ? 
सुनंदा : आमगेर . 
दत्ता : चलात .... जेवंक या .... नाटक सोंपले आमचें . तात्पर्य कितें काय म्हळयार , 

कोणय खंयचीय कामां करपाची न्हय . बादलांनी बायलांची . दादल्यांनी 
दादल्यांची करची ; ना जाल्यार हो असो गोंदळ जाता .... कळळे मू सग 
ळ्यांक ? ( सगळी हाँसतात . वतात . वां वतां दत्ताचो हात स्टुलावेल्या 

एशट्रेक आपटता . एशट्रे सकल पड़न फुट्टा ) . 
धीर : सायबा ! पुरो जालें आता . सगळे फोडले . उल्लां तें आतां आसुंदी इल्लें . 

( दत्ताक ओडीत व्हरता . पड्डो पटा . ) 

ई 


ईगो 


संवगा : 


राजन 


कामिनी 


[ आरंबाकूच पड्ड्याचे खांचींतल्यान एकलो तोंड भायर काडटा आनी 
ल्हवू ल्हवू भायर सरता . दिसपाक पिसो दिसता . तो उलोवंक लागता तेन्ना 
तो पिसोच म्हणपाची खात्री जाता . भायल्यान बी कोणूय घुसूंक ना मू 
असो दुबाव येता . ऑडियन्सातलो बोवाळ पळोवन तो नाखार बोट 

दवरता आनी- 
- ] 
तो : ( शः शूः करता ) वोगी रावात . तुमी सगळे समाजांतले सभ्य लोक , संस्कारी , 

सुखी . बोवाळ करप तुमकां सोबना . इतलेय त्रास काडून तुमी हे नाटक 
पळोवपाक आयल्यात हे पळोवन म्हजे काळीज भरून आयलां . ( रडटा . ) 
खरेंच , तुमचे म्हजेर खब उपकार जाले . हांव तुमकां सगळयांक माये 
मोगान येवकार दितां . तुमकां येवकार दितना म्हजे काळीज भरून आयलां . 
हांव तुमचे उपकार मानता ; तुमच्या घरच्यांचे उपकार मानता ; तुमच्या 
गळयाक जाणीं तिकेटी बांदल्यो तांचे उपकार मानतां ; तुमकां हांगां हाडून 
पावयल्ल्या रिक्षा , बस , मोटार , स्कूटर , सायकल हांच्या ड्रायव्हरांचेय 
उपकार मानतां आनी म्हाका ह्या संवसारांत अजून मेरेन जाणीं जितो 

दवल्ला तांचेय ( दिमी मोडटा ) उपकार मानतां . 
[ स्टेज मेनेजमॅन्टाचे स्वयंसेवक हाका भायर घालचो काय कितें ह्या विचारांत 
पडटात . एक - दोग स्वयंसेवक स्टेजिच्या दोनय वसल्यान वयर सरतात . 

पुण पयसूच रावतात . तो पिसो मोटयान हांसता आनी घडघडीत उलयता ] . 
तो : हांव जाणां तुमी म्हाकाच दुशण दितले , हांवूच चुकलां म्हणटले , म्हजोच 

अन्याय करतले , म्हाका दुश्ट लेखतले आनी म्हणटले , च्ये च्ये च्ये 
तुवे अशें करूंक जायना आशिल्लें . पुण हांव तुमकां सांगतां , तुमी जे 
हांगा पयले रांगेपसून निमाणे रांगे मेरेन कोण बसल्यात , याद धरात , ह्या 
राजेंद्र दळव्यान में कितें केलें तें येवजून करून केल्लें . रिस्क घेवन केल्लें . 
तुमकां हांव मानता . तुमी सगळे शाणे , सभ्य . पुण हांव दुश्ट न्हय . हांवें 
जे केलां तें करूंक जाय आशिल्लें तेंच केला . म्हज्या चारित्र्याचे दोश 
दाखोवपाक तुमी म्हजे परस व्हड न्हय , जुवीज न्हय . श्याम शिरोडकाराची 
तुमी काकुळट करतले , हांवें ताका फटयलो म्हणटले . पुण हांव तुमकां 
सांगतां , हांवें में कितें केलें तें करूं नाशिल्लें जाल्यार श्याम म्हजे परसूय 
दुश्ट 

जातलो आशिल्लो .. कपटी जातलो आशिल्लो . तुमच्या ह्या संव 

सारांत दुबळो मनिसूच बरो आसता . जाच्यांत कोणाचेच कितेंच वाकडे 
करपाची तांक ना , कापाजदाद ना , ताकाच तुमी सभ्य मनीस म्हणटात . 
दुश्टांक ख्यास्त करप तुमकां जमना तेन्ना तुमी तांकां क्षमा करतात . आनी 
' क्षमा वीरस्य भूषणम् ' बी सुभाशितां आमच्या तोंडार मारतात .... तुमी 
वीर कसले , हांव जाणां . श्यामाक ताच्याकय दुश्ट , ताच्याकूय हुशार .... 
( मोटयान ) हांव तुमकां सांगतां , हांव ताच्याक्य बरो आशिल्लों , हजार 
वांटयांनी बरो आशिल्लो . ताचेकडेन दुसरो उपाय उरूं नाशिल्लो , ताच्या 
कय दुबळो इश्ट ताका मेळिल्लो जाल्यार तो ताचो कांटोच काडून उडय 
तलो आशिल्लो .... कळळे ? ( खुशालभरीत जावन ) हांव राजेन दळवी . 
( हाँसतां ) निमाणे कितें जालें , श्याम जिखलो काय हांव जिखलों , हांव 
तुमकां सांगपाचों ना . 
[ इतल्यांत स्टेजीर वयर सरिल्ले दोगय स्वयंसेवक ताच्या बावळयांक धरून 

ताका घेवन स्टेजी वयल्यान देवतात . पड्डो पड टा . ] 


[ पड्डो उकतो जाता तेन्ना स्टेजीर गुपाट काळोख आसता . तीन - चार 
सेकंडांनी फाटल्या पड्ड्याचेर एक स्पॉटलायट पडटा . कॅलेंडराचे एक 
अतिकाय पान चौदा एप्रील दाखयता . स्पॉटलायट बंद जाता . उजवे 
वटेंतल्या जनेलांतल्यान सुर्याची किरणां येतात . आनी दाव्या कोनशाक 
दवल्लेलें मेज आनी ताचेर टाइपरायटर दिश्टी पडटा . ही एका आदवो 
गादाची घरांतली इश्क्रितोर म्हणपाचे कळटा . एक सोफा सेट , टिपॉय 
बी फर्निचर दिश्टी पडटा . टेपरिकोर्डराचो आवाज आयकूक येता . 

काकुळट तिच्या घोवाची .... काकुळट तिच्या घोवाची .... काकुळट 
तिच्या घोवाची ” लाउडस्पिकरांतल्यान जसो क ऊ ऊ ऊ आवाज 
येता तसो आवाज येवन टेपरिकोर्डर थांबता . दोन - तीन सेकंडानी 

कामिनी सादें भोळे चली .... सादें भोळें चलो .... सादें भोळे चली .... " 
असो पथून टेपरिकोर्डरांतल्यान आवाज आयकूक येता . दोनूय आवाज 
श्यामाचे . उजवे वटेनचे स्टेजीर उजवाड पडटा . श्याम आनी राजेन 
[ -येदोळचोच पिसो , घृण आतां आदवोगादाच्या भेसांत सभ्य कसो 
एकामेकांकडेन बसून उलयतना दिश्टी पडटात . ] 

श्याम : कामिनी सादें भोळें चली ... 
राजेन : सादें भोळे ? तूं वळखना ताका . 
श्याम : सादें भोळे आनी हुशारूय . 
राजेन : पाड पडलें तुजे . हालिंच्यो चलयो दिसतात तश्यो नासतात . 
श्याम : म्हळयार कितें ? 
राजन : म्हळयार , दिसतात साद्यो - भोळयो शो ... आसतात भितल्ले बुद्दिच्यी . 

दिसतात हुशार पुण आसतात .... 
श्याम : च्येः च्येः च्येः तशें जाल्यार तूं चलयांक वळखच ना अशें म्हणचें 

पडटले .... 
राजेन : हवि काय तं ? 
श्याम : तूं .... हवि कित्याक ? 
राजेन : च्येः च्यः काय चलयो प्रेमाक महत्त्व दितात तर काय सत्येक दितात . 
श्याम : हैं आनी कितें ? 
राजेन : म्हळयार अशे . हे चलये कडेन कोणूय लग्न जालो जाल्यार ती घोवाक 

आपले मठीत दवरतली . आपूण नाचयता तशे ताणे नाचचें , अशें मान 
तली . घोवा कडल्यान आपणाक सुख मेळचे , प्रेम मेळचे हाचे परस घोव 

आपले मुठीत उरचो अशें तिका दिसतलें .... 
श्याम : म्हाका नाका सांगू हैं . हे कामिनीक म्हयने म्हाल हजार दोन हजार 

रुपये हाडून दिशीत कड्डुपाक , जाल्यार ती तुका जाय तशी नाचतली . . 
[ उजवाड इल्लो इल्लो उणो जायत वता . मागीर काळोख . थोड्या वेळान 
भितल्ल्या पड्डयाचेर स्पॉटलायट पडटा . अठ्ठावीस जून तारीख दिश्टी 
पडटा . उजवाड सांजवेळचो सो . श्याम आनी राजेन कदेलां बदलन 

बसल्यात . व्हिस्की पियेतात . ] 
राजेन : एक नविदाद आयकल्या ? 
श्याम : कसली ? 
राजेन : कामिनीचे लग्न थल्लो . 
श्याम : खरें ? कोणा कडेन रे ? 
राजेन : एकलो कोण पळे .... सुहास मळकर्णकारा कडेन . 
श्याम : तो खंयचे तरी ड्रग कंपनीत आसा तो ? 

राजेन : हय , तोच . 
श्याम : तांची पयली वळख आशिल्ली ? 
राजेन : म्हाका खंय खबर ? 
श्याम : तुका कशे कळळे तर ? 
राजन : ताणेच येवन सांगलें .... 
श्याम : ताणें म्हळयार मळकर्णेकारान ? .... 
राजेन : च्येः कामिनीनूच . 
श्याम : अशें ? चलो जोडटा बरो ? 
राजेन : जोडटा जावंक जाय . फियाट , फ्लॅट आसा . म्हणटकच फोर फिगर 

सॅलरी मेळटा जावंक जाय . 
श्याम : केन्ना लग्न ? 
राजेन : फुडल्या सप्तकांत , येतले तुका आमंत्रण .... 
श्याम : काकुळट बावड्या घोवाची ! 

[ काळोख , स्पॉटलायट : दोन फब्रुवारी . उजवाड . सांजवेळचोच वेळ 

राजेन टायपींग करता . श्याम म्हन्यांत बसला . ] 
राजेन : ( टायपींग करतां करतां ) मातसो राव , एक मिनीट . 
श्याम : ( सिगरेट पेटयता . ) केदो वेळ लागतलो रे ? 
राजन : एक मिनीट . तुजें तें कामिनी डिवोर्स घेता . 
श्याम : हांव जाणां आशिल्लो . 
राजेन : घोवाकडेन खूब पयसो आसतलो अशें दिशिल्लें , ... 
श्याम : ना तर ? 
राजेन : म्हणुनूच तर डिवोर्स घेता न्हय ? मुर्ख . 
श्याम : ताका जाय तसो नाचनाशिल्लो दिसता . हॉवें तुका सांगू नाशिल्लें 
राजेन : तुवें कितें सांगिल्लें ? सादें भोळे म्हळ्ळे .... 
श्याम : होवें हुशार म्हळळे आनी प्रेमा परस सत्येची हाव आशिल्लें म्हळ्ळ . 

घोवाक मुठीत दवरतले अशें म्हळळे .... 
[ काळोख . थोड्या वेळान राजेन आनी कामिनी उबी आशिल्ली दिसतात . 

उजवाड . ] 
राजेन : कामिनी 

कामिनी : हांव उलयना तुजेकडेन . 
राजेन : ( मोटयान ) कामिनी . 
कामिनी : हांवें सांगलं न्हय . हांव तुजेकडेन उलयना म्हणून . 

[ राजेन बोल्सांतले सिगार काडून पेटयता . आनी कामिनीच्या पोल्यार 

सणसणीत फुलयता . ] 
राजेन : आतां सांग उलयतले काय उलोवचें ना तें .... 
कामिनी : ( थापटां खावप जशे कितें ताका आवडटा ) म्हाका तुजेकडेन लग्न 

जावपाचें आसा .... 
राजेन : म्हजेकडेन ? हांव जावपाचों ना तुजेकडेन . 
कामिनी : ना राजेन . त्या भिकाड्ड्या कडेन रावन म्हाका संवसार करपाचो ना . 
राजेन : तो भिकाड्डो ? 
कामिनी : हय . भिकाड्डोच . 
राजेन : आनी हांव कोण ? लाखाधीश ? हांव ना जावपाचों लग्न तुजेकडेन . 
कामिनी : तूं नीच , हलकट . 
राजेन : ते परस श्यामाकडेन कित्याक जायना ? 
कामिनी : श्यामाकडेन ? चॅट . तो म्हातारो . 
राजन : तो म्हातारो ? 
कामिनी : म्हातारोच न्हय , काळजाचेंय आसा ताका . ताचेकडेन लग्न जालें 

जाल्यार रोखडेंच हांव रांडाव जातले . कितें मेळटलें म्हाका ? 
राजेन : लाखाधीश तो . 
कामिनी : जावं , पुणून मेलो जाल्यार ? 
राजेन : ( अपुरबायेन पळेता . कामिनीच्या केसांच्या कुर्लाकडेन बोटांनी खेळटा . ) 

मेलो जाल्यार तूं लाखाधीश जातले . 
कामिनी : ( सारकें समजूक ना . ) अं .... अं .... अं .... ( आतां समजलें ) ओह .... 

ओह .... नो ... ना .... ना .... ना . तुजे म्हणणे कितें ताची इश्टेट म्हाका 

पडची म्हुण हांवें ताचेकडेन लग्न जावंचें ? 
राजेन : ( तकली हालोवन हय म्हणटा . ) हय . अशेंच म्हजे म्हणणे . 

कामिनी राजेनाच्या तोंडाकडेन अजापान पळेता . तोंडार एके तरेची 
क्रायसीस दिसता .... श्यामाकडेन पयशां खातीर लग्न जावचे हे ताका 

कशेशेंच दिसता . राजेनाकडेन पळेता . ताका राजनाचो भय दिसता . ] 
कामिनी : ( ल्हवू आवाजान ) आनी धर , तो मेलो ना जाल्यार .... 
राजेन : ( गंभीर पुण ल्हवू आवाजान ) मारून उडय . 

[ कामिनी सटक करून उसळटा . राजेनाची कॉलर धरून सणसणीत 
दोन फुलयता . राजेन एकाच हातान ताचे दोनूय हात धरता आनी ताका 
कदेलार बळयां बसयता . व्हिगांतल्यान बडिची बाटली हाडटा आनी 
मेजार दवरता . कामिनीकडेन मायेन पळेता . टॅपरिकोर्ड राचो आवाज 
आयकूक येता : “ इश्टेटी खातीर लग्न .... इश्टेटी खातीर लग्न .... 
इश्टेटो खातीर लग्न . ” राजेन अपुरबायेन कामिनीच्या तोंडाकडेन पळेता . 
कामिनीची नदर दुसरेकडेन . जसो कितें ताच्या दोळयाकडेन काळोख 
आयला . काळोख वाडत वता . गुपाट काळोख जाता . पयसल्यान रेडियो 
ग्रामांतल्यान एल्पी रिकोर्डीचो खूब फास्ट आवाज आयकंक येता . 
काळखांत राजेन फस्का काडयेन सिगरेट पेटयता . काळोख बरोच वेळ 
उरता . इल्लो इल्लो उजवाड जाता तेन्ना श्याम आनी राजेन सोफार 
बशिल्ले दिश्टी पडटात . श्याम दोनूय हाताचे आंगठे , नाख नी दोळे 
हांच्या कोनशाचो आदार घेवन मान सकयल घालून बसला . टिपॉयचेर 
एक बाटली आनी दोन रिते ग्लास आसात . रिकामी व्हेफर्सची प्लेट , 
अॅशट्रे . सिगारेटीचे पाकीट . राजेन फस्का काडी पेटोवन रिते बोतलीत 
उडयता - भक् करून उजो पेट्टा . श्याम कच्च करून आंग काडटा . 

पुर्ण उजवाड . ] 
श्याम : कामिनी बरें चली . दिसना तुका ? 
राजेन : ना . 
श्याम : तूं म्हणटा तो हटी . नो तें नो , कामिनी खरेंच बरें चली . 
राजेन : ( तुसडेपणान ) जाणा हांव . 
श्याम : जाणा कितें , गोबोर ? जाचे कडेन तें लग्न जायत तो सुखी जातलो ... 
राजेन : तें लग्न जालां आनी तें आतां डिव्होर॑य घेता .... खबर ना तुका ? 
श्याम : आसा रे पुण ताच्या प्रेमाचे रूप ताच्या घोवाक कळळे ना . ताचे प्रेम 

पझेसिव्ह . 
राजेन : घोवाक मुठीत धरपी . 

श्याम : हय . 


राजेन : असल्यो बायलो कितें करतीत सांगू येता ? खून लेगीत करतीत घोवाचो 
श्याम : ताका समजून घेवपीय कोण ना आनी ताका समजावन सांगपीय 


कोण ना . 


[ राजेन पाय काडून टीपॉयचेर दवरता . ] 
राजेन : समजलों . म्हजे आयकतलो ? हे समजावपाचे आनी समजून घेवपाचे 

भानगडींत तूं पडूं नाका . फस्तीक पडटलो .... 
श्याम : तशे न्हय रे . 
राजन : जाय जाल्यार पासयेक व्हर . हॉटेलांत व्हर .... सिनेमाक व्हर , जायतें कर . 

पुणून स्वताक घुसपावन घेवं नाका . 
श्याम : तूं सारको वळखना रे ताका . तें बरें चली . शाणे . ताका समजून घेवपी 

कोणय मेळ्ळो जाल्यार ताका तें सुखी करतलें . 
राजेन : आंऽ इतल्यार पडलां तुजें ? 
श्याम : तशे न्हय रे .... 
राजेन : तुका एक सांगता , गरज नासतना स्वताक तूं त्रासांत घालतलो . तें 

कोणाचो संवसार घेवन बसपी चली न्हय . 
श्याम : तूं आपलो .... तकलेत कितें घेवन बसला तें सोडचो ना . म्हाका दिसता . 

मनशाक समजून घेवपी दुसरो जों मेरेन मेळना नों ते मेरेन मनीस मॅल 
अॅडजस्टेड उरता आनी हो मॅलअॅडजस्टमेंट वेगळ्या वेगळ्या अवगुणांच्या 

रुपांनी तकली वयर काडटा . खरेपणानशी हे अवगण अवगण नासतात . 
राजेन : तुजे म्हणणे कितें ? सामके शंबर नुम्री भांगर तें ? 
श्याम : हय . 
राजेन : ( अजापान ) आं ! अर्श ऽ 
श्याम : फकाणां मारूं नाकारे . आतां दोन चार म्हयने जाले आमी एकामेकांक 

मेळटात . तुका दिसना , ताका म्हजी ओड दिसूक लागल्या म्हुण .... 
राजेन : ( खो खो करून हांसता ) . तुजी ओड ? काय तुजे इश्टेटीची ? पिश्या , 

ताका घे , भोंव , फोल्गां मार . पुणून स्वताक घुसपावन घेवं नाका .... 

सिरियसली .... 
श्याम : तुवें नाका जाल्लोच चुकी समज करून घेतला ताच्या संबंदान .... तूं 

समजता तसलें न्हय तें . 
राजेन : म्हाका सांगता ? 
श्याम : हयरतुकाच . 
राजेन : पापया , दोळे उकते करून पळे . तुजी इस्टेट ताका जाय . 
श्याम : न्हय रे .... ताका समजुपी कोण्य मेळत जाल्यार तें ताच्या सांगातान 

खोपीत लेगीत रावीत . ताका कसलो घोव जाय जाणा ? ताच्या काळजाक 

थाकाय दिता तसलो ; ताका सारको कळखता तसलो . 
राजेन : आं .... आनी तो तं ? ताका जो सारको वळखतलोतो ताजेकडेन केन्नाच 

लग्न जावचो ना . फकत रूप पळोवन जाल्यार गजाल वेगळी . म्हुण तुका 
सांगतां हाव , ताका शंबर नंबरी भांगर मानून ताच्या जाळांत स्वताक 
घुसपावन घेवचे परस ताका घेवन भोंव , कड्डी दिसपट्टे शंबर - देडशें 

रुपये आनी मार फोल्ग . 
श्याम : तूं सामकोच नास्तीक मरे . मोगात केदी शक्त आसता तुका खबर आसा ? 
राजेन : तुका कितें म्हणपाचें आसा ? ताका भांगर मानले जाल्यार खन्यानीच 
तें भांगर जातले 

म्हुण 

? 
श्याम : हय . मनशाक दुसरे जे नट्रेन पळेतात तेच तरेचो तो जाता . संवसाराचो 


न्याय हो . 


राजेन : हांव कामिनीक वायटांतलें वायट चली मानता . 
श्याम : आनी हांव ताका शंबर नंबरी भांगर मानता . 
राजेन : पयलीं मानिनाशिल्लो . आतां मानक लागला . 
श्याम : जायत . मनीस बदलताच न्हय ? घडये हाव बदल्लां जायन . घडये 

म्हज्या सांगातान तें बदल्लां जायत . 
राजेन : तूं इतलो सादो - भोळो आसशीत अशें हांवें धरूंक नाशिल्लें . 
श्याम : म्हळयार , सेंटिमँटल आनी मुर्ख ? 
राजेन : सांगपाची गरज आसा ? सबावाक वखद ना . तज्या सांगातान तें 

बदल्लां वा ह्या मुखार तूं ताका बदलतलो ? .... सोड तूं . तें केन्नाच 

बदलपाचें ना . 
श्याम : मनीस मुळांत बरो आसता हे तूं मानीच ना ? 
राजेन : ना . हांव मनशाक सुवार्थी आनी दुश्टच मानता . सुवार्थ सादना थंय तो 

निसुवार्थी जाता . दुश्टपणां जंय चलपाची नात थंय तो सादो - भोळो 
जाता . मनीस जनावर . 
[ ह्या मुखावेलो संवाद चलता तेन्ना राजेन आक्रमक , रूक्ष दिसता . , आनी 

श्याम शांत , मायेस्त सभ्य सो दिसता . ] 
श्याम : जनावरांय सगळी दुश्ट नासतात .... 
राजेन : जी नासतात तांकां दुसरी जनावरां खावन उडयतात वा तांकां गुलाम 

करतात - बकरो , गाय - बैल हांका पळे . 
श्याम : तांचे वयल्यान काय सिद्ध करूंक येना . मनीस बकरो , गाय , बैल 

न्हय . मनीस हो . मनीस . ईश्वरान ताका घडयलो तेन्ना ताका आपले रूप 

दिले . गण दिले . 
राजेन : तं कितें म्हाका सेरमांव सांगता रे ? 
श्याम : न्हय , म्हजी स्रद्धा कितें ती सांगतां . मनीस कोणाक बरो दिसता ; 

कोणाक वायट दिसता . ते त्या त्या मनशाचेर आधारून उरता . तुका 
कामिनी भितल्ले बुदिचे दिसता ताका जबाबदार तूं . म्हाका तें भांगरा 

सारके दिसता , ताका जबाबदार हाव .... 
राजेन : सुवार्थ सोडून मनशाक दुसरें कितेंच समजना . मनीस मुळांत सुवार्थी हे 

लक्षांत दवर . संकश्ट आयलें जाल्यार आवय पुताक वळखना , बापूय 
धुवेक वळवना . भाव भावाक वळखना . आपल्या पोटाची खळगी भरपा 

खातीर मनीस भुरगी विकूक काडटा हे नकळ तूं ? 
श्याम : मनीस मुळांत बरो . ताच्यो मुळाव्यो गरजो भागल्यो जाल्यार तो 

केन्नाच कोणाचें वायट करचो ना . मेकळया हातान सुख वाट्टलो . ताच्यो 
मुळाव्यो गरजोच भागनात म्हुण तो मॅलअॅडजेस्टेड उरता . आनी 

तेन्नाच तो वायट थरता . 
राजेन : पुण सभाग्या , एक गजाल तुज्या लक्षात येवंक ना . त्यो तुज्यो मुळाव्यो 

गरजोच काय जाणांच्यो इतल्यो आसतात , इतल्यो आसतात कि त्यो 
केन्ना भागुंकूच पावनात . म्हाका चड उलोवंक लावं नाका . तुजेकडेन वाद 
करपात काय अर्थ ना . तका कामिनी बरे दिसता जाल्यार बरें आसा , 

ताका बरें मान . हाचे पेल्यान वचं नाका . 
श्याम : कशे तर ? कामिनी म्हाका पयली दिसताले तशें आज दिसना . तें 

खुबूच बदल्ली . 


राजेन : हो भ्रम तुजो . भ्रम . 
याम : ना रे बाबा . म्हजें काळीज म्हाका सांगता . ते खुबूच बरें 
राजेन : काळजाक महत्त्व ना . मन कितें सांगता तें सांग . 
याम : मनापरस काळीज व्हड .... 
राजेन : काळजापरस मन व्हड . 
याम : मनाचेर नाका नाका जाल्ले संस्कार आसतात , काळीज निवळ आसता . 
राजेन : काळीज खंयचे खंय व्हावून वचत हे खातिरूच देवान मन दिला . काळ . 

जाक सांबाळपाक . काळजा फाटल्यान व्हांवत वशीत , मरतलो . मरतलो . 

लक्षांत धर . 
याम : दीस रात जे म्हज्या काळजांत थीर जावन बसलां ताका सोडप म्हळयार 

आत्महत्या न्हय ? 
राजेन : ( पिशावरी हांसता . ) घोवा कडल्यान कड्डूक पयशे मेळनात म्हणून 

जें 
घोवाक सोडटाताका काळजांत थीर करप ही आत्महत्या न्हय ? हो विचार 

सोड , कामिनीकय सोड . बऱ्याक पावतलो . 
याम : कामिनीक सोडीन जाल्यार ता . जिवीत मातये भरवण जातले . तें 

खंयचे खंय व्हांवत क्तलें . आनी दोन हत्या केल्ले भशेन जातल्यो .... 

ताचीय आनी म्हनीय . 
राजेन : ( मोठ्यान हाँसून ) आं , म्हणटकच तूं ताचे कल्याण करपा खातीर 

ताचेकडेन लग्न जावंक सोदता ? पिशेपणाक्य म्हुण एक मर्यादा 

आसता , श्याम ! 
याम : ताचे कल्याण करपाखातीर न्हय . तशे आशिल्लें जाल्यार हांव ताच्या 

घोवाकूच एक बऱ्यांतली बरी नोकरी मेळोवन दीन आशिल्लो . खरें 

सांगपाचें म्हळयार ताच्याबगर आता म्हाका जियेवंकच येव , ना . 
राजेन : ताच्या सांगतांतूय तूं जियेवंक पावचो ना . ताचेकडेन मजा मारपाची 
आसत जाल्यार मार . हांव तुका आडावचों ना . ताकाय ते आवडटले . 

पुण 
लग्न जातलो जाल्यार बरी चली सोदून काड . हांव जाल्यार तुका सोदून 
दिता ; पुण असले चलयेक घरांत घेवन आपले जिवीत काबार करून उडोवं 
नाका . हे निर्लज्ज आनी व्हल्गर चली .... 

श्याम : निर्लज्ज आनी व्हल्गर तूं मेळटकरूच तें जाता . म्हजेकडेन तें सदांच 

खूब नमळायेन , मायेन चलता . 
राजेन : तुका फटोवपाचो येत्न आसं येता तो . नाटक तें नाटक . 

[ दोग्य पुतळया सारके उबे रावतात . उजवाड इल्लो इल्लो उणो जाता . 
फाटल्यान टेपरिकोर्डरांतलें उलोवणे आयकंक येता . कामिनी आनी राजेन 


हाँ .. ] 


कामिनी : म्हाका तसलें करूंक येवपाचे ना . हवि अजून मेरेन नाटकांत केन्ना 

वांटो घेवंक ना . 
राजेन : तातूंत कितें ? आतां घे . आमी तिगांय जेन्ना एकठांय येतात तेन्ना तूं 

म्हजेकडेन निर्लज्ज , व्हल्गर खबरी कर . आनी श्यामाकडेन चलता 

उलयता आसतना नम्र , मायेस्त , घरंदाज चली कशे वाग .... 
कामिनी : तरों केल्यार श्यामाक म्हजो अबको येवचो ना ? म्हाका तूं चड 

आवडटा असो दुबाव ताका येवचो ना ? 
राजेन : ताका तितली अक्कल ना . ताका दिसतलें कामिनी बरें . राजेनूच ताची 

वाट लायता . आनी पुर्विल्ले मुस्तीतल्या राजा भशेन राजेन नावाच्या राक्ष 
साच्या दावकुलांतल्यान तुका सोडोवपा खातीर तो वावरूंक लागतलो . 
आनी आपूण तुज्या वा तूं आपल्या प्रेमात पडला असो समज करून 

घेतलो . ( मातसो हांसता . ) 
कामिनी : पुणून व्हल्गर , निर्लज्ज जावंकूच जाय अशें आसा ? 
राजेन : हय . चली मनीस निर्लज , व्हलगर जाता तेन्ना तिचो सॅक्स अपील 

पावरफूल जाता , कळळे ? 
कामिनी : आवय म्हजे ! राजेन , असले म्हाका सांगू नाका , प्लीज . म्हाका 

ताची इश्टेट नाका , म्हाका तूं जाय . 
राजेन : ताची इश्टेट पयलीं घेवन यो . मागीर हांव मेळटलों तुका .... 
कामिनी : ताची इस्टेट हाडपाखातीर ... , 
राजेन : तूं सभ्य , नम्र , मायेस्त म्हणपाचें ताका भासय . नाटक कर . 
कामिनी : तूं तुज्या एका जिवाभावाच्या इश्टाक फटय म्हुण सांगता म्हाका ? 

[ ' स्टिलांत'ल्यान मुव्हीतले भशेन दोग्य राजेन आनी श्याम पयलीं भशेन 
खबरी करूंक लागतात . ] 

श्याम : म्हाका फटोवन ताका कितें मेळटले ? मोगूच { ? मोग करप नाटक 

न्हय . 
राजेन : उजो लाय तुज्या त्या मोगाक , कामिनी तुजी जावन जावन फ्रेंड जायता 

ते फ्रेंडशिपेक तूं मोग म्हणटलो जाल्यार म्हण - पुण तें नाटक ताचें . 
श्याम : नाटक करून ताका कितें मेळटलें ? 
राजेन : तुजो पयसो . 
श्याम : पयसो आतांय हांव दोळे धांपून खर्चितां . 
राजेन : तितलोच न्हय . ताका तुजो सगळो पयसो जाय , तुजी सगळी इस्टेट 

जाय , कळळे पिश्या ? 
श्याम : अशें तूं म्हणटा ... म्हजेकडेन इस्टेट आसा ते एक कोइन्सिडन्स .... 

म्हाका जाल्यार दिसता ते म्हजे इस्टेटीपरस म्हजेर चड प्रेम करता . हांवें 

जी म्हज्या मनांत ताची इमेज तयार केल्या तिचेर प्रेम करता . 
राजन : प्रेम करपाक काळीज जाय आसता . ते देवान ताका दिवंकच ना . ते 

केन्नाच कोणा एकल्याचेर प्रेम करूंक पावचे ना . केल्यार खूब जाणांचेर 
करतलें , खूब जाणांचेर प्रेम करतकच ताचो ego धादोसभरीत जातलो . 
कामिनोसारक्या चलयांचो सभावूच हो . त्यो एकाच बराबर सतरा जाणांक 
झुलयत रावतात . फकत फोल्गां मारपा खातीर - सुवार्था खातीर . आपलो 
सुवार्थ सादपा खातीर कामिनी खंयच्या तोंका मेरेन वचत सांगं नज . तुजो 

खून लेगीत ते करीत . 
श्याम : तशें जाल्यार म्हणचे पडटले , तुजो हो नेम सगळयांक लागू जाता . 

तुका लेगीत . तुजो सुवार्थ सादपा खातीर तूं लेगीत म्हजो खून करचो ना 

हाची खात्री आसा ? म्हुण कितें तुजी परेंडशीप हांवें सोडून दिवंची ? 
राजेन : आता कशे उलयलो ? हांव लेगीत तुजो खून करीन , म्हजो सुवार्थ सादता 

जायत जाल्यार . 
श्याम : अशें तं म्हण . हांव मानिना . 
राजेन : खून जावं वा ना जावं . कामिनीकडेनूच लग्न जावपाचो हट्ट कित्याक ? 

लग्न जातलोच जाल्यार बऱ्या घराण्यांतली एक चली सोदून हाड - शालीन , 
कुलीन अशी . कित्याक रे पापया जाणा जावन जीव त्रासांत घालून घेता ! 

लोक किर्ते म्हणटलो , खबर आसा ? 
श्याम : लोक कितें म्हणटलो हाची म्हाका पर्वा ना.म्हजे काळीज कितें म्हणटा 

हेच म्हजे नदरेन म्हत्त्वाचे . 
राजेन : तूं मान तशे . 

[ काळोख . दोन तीन सेकण्डां उपरांत " तूं मान तशे , तूं मान तशे , तूं मान 
तशे " राजेनाचो आवाज टेपरिकोर्डरांतल्यान आयकंक येता . सर्कसीत फट 
फटी चलोवपी वांटकुळया गोलांत धुंवता तसो - सो हो आवाज . ल्हवू ल्हवू 
उजवाड जाता . आदलोच देखाव . फरक इतलोच कि दोन अदीक 
सोन्याच्यो रित्यो बोतली मेजार दिश्टी पडटात . थोड्यो अदीक सिग 
रेटी . श्याम तर्र जावन लवंडला . राजेन सारको आसा . तो उबो रावता . 
आनी तिरस्कारान श्यामाक सोफार न्हिदयता . मागीर मेजावेले एके रिते 

बोतलींत फस्का काडी पेटोवन उडयता . भक्क करून उजो पेट्टा . ] 
राजेन : ' लोक कितें म्हणटलो हाची म्हाका पर्वा ना ; म्हजे काळीज कितें 

म्हणटा हेच म्हजे नदरेन महत्त्वाचें , ' द स्पॅक श्याम शिरोडकार धी 
ग्रेट यंग इन्डस्ट्रियालिस्ट . मुर्खा , लोक कितें म्हणटलो हाची तुका पर्वा 
ना ? म्हाका सांगता ? तुका हुसको तो होच एक . ' लोक कितें म्हणटलो ' 
हाचोच.लोकांनी बरे म्हणचे हे खातिरूच तूं सगळे करता . कामिनीन तुका 
बरो म्हणचो म्हणुनच तूं ताचेकडेन लग्न जावंक सोदता . आनी वयल्यान 
मोग , प्रेम म्हुण आमकां सांगता ? फूह ! पळेलें तुजे प्रेम . हळद लाय ताका . 
अक्कल नाशिल्लें , कुड्डे . ( दुसरी फस्का काडी पेटोवन दुसरे बोतलेंत 
उडयता , भक्क करून उजो पेट्टा . ) आता हो पिसो कामिनीकडेन लग्न 
जातलो . मागीर एक दीस मरतलो . मागीर कामिनी म्हजेकडेन लग्न 
जावपाक येतलें . ताची पुराय इस्टेट घेवन येतलें . सारकें , थारायलां तश्शे 
घडटलें . ( अचकीत दुबावांत पडटा . ) : काय तो ताचेकडेन लग्न जावचो 
ना ? अशें जाल्यार मागीर कितें जातले ? हांव फटवचो नाम ? श्यामा 
कडेन म्हजे ओव्हर अॅक्टिग जालें ना मू ? ताच्या बऱ्याचे म्हुण हांव 
सांगूक गेल्लों तें ताका पटलें बी ना मू ? ताच्या बरेपणा मुखार म्हजे 
हुशारिचे कायच चलपाचें ना ? मनीस बरो काय वायट हे त्या त्या 
मनशाचेर आदारून उरता अशें जें श्याम म्हणटा तें खरें जायना म् ? 


, 

श्याम आनी कामिनी लग्न जाली जाल्यार श्यामाच्या सांगातान कामिनी 
बदलचे बी ना मू ? ( श्यामाकडेन अविस्वासान पळेता . ) हो म्हाका 
फटोवचो नाम ? श्याम मरतलो ? काय मरचो ना ? कामिनी ताका 
मारचें ना ? ( तो उलयता उलयतांच खेळ सुरू जावचे पयलीं तो जसो 
पिसो दिसतालो तसो पिसो दिसपाक लागता . पड्डो ल्हवू ल्हव पडपाक 
लागता . ) काय मारून कामिनीच सगळी इस्टेट घेवन बसतले ? कामिनी 
म्हाका फटोवचें ना मू ? ( रागान ) म्हाका तें फटयतलें ? श्यामाची पुराय 
इस्टेट आपुणच खातले ? ( काळोख . एक दोन सेकण्डांत परतो उजवाड 
जाता . राजेन खेळाचे सुरवातीक पड्ड्या भायर आशिल्लो तसो उबो 
रावता . मोट्यामोटयान हांसता . ) कळळे , भावांनो आनी भयणिनो ? तुमी 
सगळे शाणे . सभ्य , हांव राजेन दळवी . ( हांसता आनी मोटयान उलयता ) 
निमाणे कितें जालें , श्याम जिखलो काय हांव जिखलों , हांव तुमकां 
सांगपाचों ना . ( मोटयान ) केन्नाच सांगपाचों ना . 
[ स्वयंसेवक येवन राजेनाक घेवन वतात . हॉलांत उजवाड जाता . ] 

संवा : 


वर्षा 
रमेश 


hr luc 


दादा 


अच्यूत 
दोतोर 
मांत्रीक 
१ ली चली 
२ री चली 
मिस मँडोसा 
काँट्रॅक्टर 


देखाव : एक 


[ एका बंगल्याचे वारांद . मुखार आंगण . पड्डो वयर सरपाक घोग्यांचो पावस 
सुरू जाता . पावसाचो आवाज आयकन वर्षा - धा वरसांची पिराय- वारदार येता . 
गरादीर चडून ते पांवळयो हातार घेता . म्हणटा म्हणसर गरादी वयल्यान आंगणांत 
उडी मारता . पावसांत गायत गायत नाचता . ] 

पावसा पावसा यो रे यो 
शेतांत म्हज्या खेळंक यो 
खेळंक तुका शेत दितां 
नांगर आनी जोत दिता 
आपा - लिपा खेळंक यो 

पावसा पावसा यो रे यो .... 
[ वारांदार वर्षाचो बापूय रमेश येता . पिराय ३८-४० च्या अदमासाची . 
वर्षाक तोखेत उबो रावता . वर्षा नाचता थंय आसा . बापायचेर ताची नदर पडटा ] . 
वर्षा : ( हातान आपोवन ) यो .... पापा , यो . ( रमेश हातान ना म्हणटा ) यो 

न्य पापा , मज्जा - मज्जा दिसता . ( रमेश ना म्हणटा . वर्षा वारांदा 
म्हन्यांत वता . ) यो .... ( रमेश येना - सो पळोवन सपणां चडून वारांदास 
वता आनी बापायक हाताक धरून ओडून हाडटा . ) काय बरी मज्जा 

दिसता पळे .... 
रमेश : ना .... ना .... म्हाका थंडी जातली .... तूं नाच . तुका बरें . तूं भुरगे ( वर्षों 

ताका ओडून हाडटा . सपणां देवन आंगणांत पावपाक तें मातशे निसरता 
आगो .... आगो .... आगो पापया निसरून पडशीत ! .... ( दोगांय आंगणांत 
न्हातात . वर्षा गायता . ) 

शेतांत म्हज्या रात दीस 
जाय तसो नाचून 

घे 
हाँसून घे , लिपून घे 

साळची गोंडो जिखून घे .... 
[ रमेश सुरात सूर जुळोवन म्हणटा . ] 

आजग्या हातात घालून मुदी 

करंगूट पासणी सोदून घे .... 
केंदळां कणसां हालोवन धोलोवन 
भांगरा वरी पिकोक्न घे . 
पावसा पावसा यो रे यो .... 

आपा - लिपा खेळंक यो .... 
[ नाचत नाचत दोगांय आंगणांत मदीं येतात . वर्षा आंगणभर नाचता . रमेश 

मदी रावन ताचो नाच तोखेता . वर्षाच्या गिताक ताल धरता . अवचीत् 
रमेशाक आपलो उजवो पांय जड जाल्ले वरी दिसता . पाय वयर 
उबारपाचो तो यत्न करता . पाय वयर सरना . दावो पाय वयर काडपाक 
पळेता . तोय सरना . दोनय पाय जमनीक दसतात . पावस ल्हवू ल्हवू 
थांबता . मल्हार रागाचे आलाप आयकूक येतात . रमेश आपले दोनूय हात 
वयर उबारता . हात ल्हवू ल्हवू वयर सरतात आनी अवचीत् थीर जातात . 

वर्षाचे लक्ष ना . तें नाचपांत गल्ल आसा . ] 
इंदू : ( भितल्ल्यान ) वर्षा .... ए वर्षा , खंय गो तूं ? आगो तुका शाळा ना आज ? 

[ दादा वारांदार येता . जाणटो पुण कुटकुटीत . ] 
दादा : वर्षा , आगो , आई आपयता तुका .... खंय गो तें ? ( वर्षा नाचत नाचत 

वारांदा म्हन्यांत पावलां ) पावसांत नाचता ? आगो , तुका थंडी जावचिन 
गो ? कसले पोर गो तूं ? ( भितर सुनेक ) आगे , तें पावसांत नाचता .... 
एक तुवालो घेवन यो पळोक्या भायर .... ( वर्षाक ) यो बाय .... ( वर्षा 

हातान ना म्हणटा . ) ना ? .... तूं येता काय ना भितर ? 
वर्षा : ( नाचत नाचत ) मातश्या वेळान .... 
दादा : मातश्या वेळान ? 
वर्षा : आनीक - एक दडक आंगार घेतां आनी येतां . 
दादा : ' आनीक- एक दडक आंगार घेतां .... ' ( सपणां देवता ) पयलीं भितर .... 

आप्सुलाद खंयचे कडले . ( आंगणांत निसरता . पुणून सांवरून धरता . ) 
पळे , मात जाल्यार पडटलों आशिल्लों हांव .... येता काय ना तें ? [ रोत 
दाखोवन ] जाय ? .... पयलीं भितर .... ( धरपाक वता . वर्षा गरादीर चडून 
वारांदार उडी मारता आनी भिजिल्ले केस पिळटां पिळटां दादाक ' कय 

कूय ' करून चाळयता . दादा सपणां चडटा . इतल्यांत ताची नदर हात 

बयर करून आंगणांत उब्या आशिल्ल्या रमेशाचेर पडटा ) तरीच ! .... 
भुरगीं वोगीच आप्सुलाद जायनात .... तूं भुरगो उल्ला रे आतां पावसांत 
नाचपाक १ येद्या व्हडल्या दादल्याक देख दिवप म्हाका सोबता तरी ? यो 
भितर . ( सपणां चडटा आसतना सुनेक ) आगे .... आनिकय एक तुवालो 
घवन यो .... ( सपणां चडून फाटल्यान पळेता . रमेश तसोच उबो आसा . ) 
हात वयर करून उबो - सो रे ? आंग पळे , भिजला कशे .... तूं आनी दुर्येत 
पडशीत जाल्यार घातूच सगळयांचो . पुरो आता . यो भितर ( रमेश 
जाप दिना . दादाक अजाप जाता . सपणां देवन तो रमेशा म्हन्यांत वता . ) 

म्हजी फकणां मारता रे ? 
रमेश : ( ओडिल्ल्या आवाजांत ) हांव झाड जालां , 
दादा : ( खळखळन हांसता . ) तस्सो उल्ला .... दंगांनी वाडलो . येदो व्हडलो 

ऑफिसर जालो . तरूय भुरगेपणां वचूक नात .... ( गंभीर जावन ) यो 

आतां भितर . फका पुरो जाली . 
रमेश : ( ओडिल्ल्या आवाजांत ) हांव झाड जाला .... झाड , दादा . 

[ दादाक अजाप जाता . तो रमेशाक हाताक धरून व्हरूंक पळेता . रमेश 

मातूय हालना . ] 
दादा : ( बुचकळयांत पडून ) कितें जालां रे तुका ? तुका यो म्हणून सांगले 

न्हय .... ( ताच्या तोंडा कडेन पळेता . काचाबूल जाता ) रमेश .... आयकूक 

येना रे १ .... ( सुनेक ) आगे , मातशी बेगीन यो पळोवया .... आयकलें ? 
इंदू : ( हात पदराक पुशीत ) कितें ? 
दादा : तो कितें म्हणटा , पळे . 
इंदू : कितें म्हणटा ? 
दादा : आपूण झाड जाला म्हणटा .... 
इंदू : ( खळखळून हांसत ) मूळचो सबाव खंय वतलो ? ( रमेशा म्हन्यांत वचून ) 

आज आनी हो नवो कसलो खेळ ? ऑफिसाक वचपाचें मनांत ना आज ? 
पळे कसो भिजन चिंब जाला तो ! ( पदरान ताचे तोंड पुसता . ) थंडी 
जावची ना ? यो आतां घरांत . हांव तुवालो घेवन येता . ( वता .... मातशी 
मुखार वचून फाटल्यान पळेता . रमेश तसोच उबो आसा . परती येता . ) 
पुरो न्हय आतां ... म्हाका कामां आसात .... हांव तव्यार भाकरी उडोवन 


ho 

आयिल्लें .... करपतली .... यो आता .... ( रमेश शिंकता ) पळे , हांव जाणा 

आशिल्लें . 
दादा : हांवेय ताका निकतेच म्हळ्ळे , तूं दुयेंत पडशीत जाल्यार घातूच म्हुण 

आमचो ... 
इंदू : थंडी जाली जाल्यार जोर येवपाक कळाव लागचो ना . ( ल्हवू ) हाताक 

धरून व्हरूं ? जाणटेल्या हुजीर सोबता तें ? ( ताचो हात सकल ओडपाक 
करता . जमना . ) कितें बाये हो हट ? ( ल्हवू ) हाण्डीर धरून व्हरूं ? 
( दादा ताका उबारपाचो यत्न करता . इन्दूय यत्न करता . ) हे आनी 
किते नाका जाल्लें ! तुका जालां कितें आज ? असली कसली फकणा 
करता ? ( ताच्या दोळ्यांत पळेता . भियेता ) दादा .... दादा .... ( उचांवळीत 

जावन ) आरे कोण आसा रे थंय ? .... अच्यूत .... अच्यूत .... 
दादा : ( काचाबूल जावन ) आरे खंय रे गेले सगळे ? अच्यूत .... अच्यूत .... 
अच्यूत : ( धांवत येता ) कितें जाला ? 
इन्दू : पळे मरे पापया .... 
दादा : येदोळ पसून असो उबो आसा .... 
अच्यूत : ( रमेशा म्हयांत वचून ) रमेश , हे कितें आडायलां आज तुंवें ? 

( रमेशाचो हात ओडटा . तो घट जाला ) अब्बा ! .... 
इन्दू : मंगेशा , म्हारुद्रा .... कितें जाला समजना . ( रडटा ) 
दादा : ताका आमी उबारून भितर व्हरुया . 

[ दोग्य ताका उबारपाचो यत्न करतात . जमना . ] 
इन्दू : देवा रे .... कितें जालें हैं .... 
अच्यूत : तूं भियेवं नाका वयनी . हांव दोतोराक घेवन येतो . ( ताकतिकेन वता . ) 
इन्दू : ( रडत ) दादा , कितें जालें हैं ? 
दादा : तूं मातशी बोगी राव , पळोवया . काय जावं ना ताका .... ताचे पाय 

जमनीक दसल्यात . 
इन्दू : तेंच म्हणटां .... अशें कित्याक जावचें ? ( रडटा ) रमेश , कितें हैं ? .... 

तुका कितें जाला , सांग रे .... 
दादा : मातशे काळीज घट कर पळोवंया ... 
इन्तू : कशे करूं ? जावं नाका तें ? .... अशें केन्ना जावंक नाशिल्लें .... 


do 

दादा : हय गे .... मातसो धीर धर .... दोतोर येतलो आनी तो रोखडो , बरो 

जातलो . 
इन्दू : देवा रे .... मंगेशा , म्हारुद्रा ... कितें केला तुंवे ? 
दादा : ( आवरो उडला पुणून तो तो दाखयना . रोताक घट धरून उबो 

रावता . ) तूं मातशी वोगी राव पळोवया ... दुसऱ्यांक थरथरावं नाका . 
[ भितल्ल्यान वर्षा येता . शाळेच्या युनिफोर्मान . बोटवो खांदार . वारांदाची 
सपणां देवन आज्याक आनी आवयक टाटा करता . अवचीत् थांबता . 
फाटल्यान पळेता . बुचकळयांत पडटा .... ताचोय आवरो उडटा . बोटबो 

सपणार मोखुन मारता आनी आवय म्हन्यांत धांवत येता . ] 
वर्षा : कितें जालां गे आई ? .... तं रडटा कित्याक गे १ .... दादा , तूं वोगी 

कित्याक ? ( बापायक वेंग मारता . ) कितें जालां पापा तुका ? ( आंग 
काडून फाटी सरता . ) पापा , हात वयर करून उबो - सो रे ? .... पापा , 

उलयना ? ( हुडक्या - हुडक्यांनी रडटा . ) 
दादा : ( ताचे फाटी वयल्यान हात ओडून ) काय जावं ना पुता पापाक .... 

ताचे पाय जमनीक दसल्यात . रडू नाका .... आतां दोतोर येतलो आनी 
पापा रोखडो बरो जातलो . 

[ दोतोराक घेवन अच्यूत येता . ] 
दोतोर : कितें जाला ? 
दादा : पावसांत न्हातालो . 
वर्षा : हविंच ताका ओडून हाडिल्लो . 

[ वर्षाक आवय घट धरून रावता . दोतोर रमेशाची नाडी पळोवपाक 
ताचो हात सकल ओडटा . हात सकल येना . श्थंथोस्कोप काडटा . हडड 

तपासता . कपलाक हात लावन जोर आयला जाल्यार पळेता . ] 
दोतोर : एक इंजेसांव दिवंया ? .... रोखडो बरो जातलो . ( सिरींग काडटा . 

आम्पोल फोडटा . सिरींग भरून इंजेसांव दिवपाक वता . सूय आंगाक 

तोपना . ) 
दादा : सूय तोपना ? 
दोतोर : ना .... हात लाकडा वरी जाल्यात . 
इन्दू म्हणटकूच .... दोतोर ... 

दोतोर : ( भियेवन ) म्हाका कांय समजना .... आत्तांच्या आतां हाका ओशिप 

तालांत घालात . 
अच्यत : पुण दोतोर , ताचे पाय जमनीक दसल्यात . 
दोतोर : मागीर ? .... 
इंदू : कितेंच उपाय ना दोतोर ? 
दोतोर : हांवे असले दुयेंस जल्मांत कोणाक जाल्लें पळोवंक ना . 
दादा : कितें करुया म्हणटा .... दोतोर . 
दोतोर : म्हजे कडेन कांयच उपाय ना . ( खांदे वावडून बॅग घेवन चलूंक लागता . ) 
इंदू 

: दोतोर .... 
वर्षों 
अच्यूत : म्हाका दिसता , हे देवचार - बिंवचार तसलें कितेंय प्रकरण आसतलें . 

घाडयाक वा मांत्रिकाक आपोवया म्हणटालों .... 
दादा : मागीर रावला कित्याक तर तूं हांगा ? वच बेगीन आनी घेवन यो ताका . 
इंदू : वच पापया बेगीन .... पाय पडटा तुका .... जल्मांत केन्ना तुजे उपकार विसरचे 

ना हांव . 
अच्यूत : केन्ना केन्ना असल्यो बादा जातात मनशाक .... खंयूय सट्ट करून पाय 

पडटा आनी .... 
दादा : आयस्स सायबा .... मागीर वचना कित्याक मांत्रिकाक आपोवपाक ? 
अच्यूत : तो येवपा जालो . येदोळ वतनाच हांवें गणपताक धाडिल्लो ताका 

आपोवपाक ( मांत्रिकाक घेवन गणपत येता . ) हो पळे आयलो .... तुमचीच 
वाट पळेताले आमी . 
[ मांत्रीक तोंडान कितेशें देवस्पण गुणगुणटा . आपणाल्या दोन्य हातांनी 
रगताच्या झाडाची बडी धरता . रमेशाच्या सगळ्या आंगार - वयरसून सकल 
ओडटा . बडयेची दोनूय पोतां आंवळून मोडपाक पळेता . बडी मोडटली 
अशी ताची कल्पना . पुणून बडी मोडना . तो गोंदळटा आनी भयाक्रूत 

अवस्तेत आपणालागी हे काम जावचें ना अशें तरेन हावभाव करता . ] 
मांत्रीक : हे ......... म्हज्यान जावपा न्हय हैं .... हे झाड .... झाड हे . ( वता . ) 
इंदू : ( रमेशाच्या पायांकडेन घालून घेता . ) बुडलें हांव .... नागवले .... हे कितें केलें 

तुंवें .... ( रडटा . वर्षीय रडटा .... दादा रोताक घट धरून हुंदको दिता . 

अच्यूत आनी गणपत गोंदळ्ळयात .... इल्लो इल्लो काळोख जाता . मागीर 
पुराय काळोख . ) 


देखाव : दोन 


[ मध्यान रात जाल्या . चांदने पातळळां . रमेश तसोच उबो दिसता . वाऱ्या 
वांगडा मातसो मातसो धोलता . वारो थांबता . रमेश थीर दिश्टी पटडा . 
हातांत रोत घेवन दादा ल्हवू ल्हवू वारांदाची सपणां देवता . पुता म्हन्यांत 
वता . ताका सकल वयर नियाळटा . उचांबळीत जावन ताका वेंग मारता . 
हातांतलें रोत सकल पडटा . पुताक वेंगेंत घेवन दादा हुंदके दिता . पुणून 
ते तो दामता . हुंदके दामपाच्या यत्नांत ताचें आंग हालता . काय खि 
उपरांत वेंग सोडटा . जमनीर पडिल्लें रोत घेता . पुताक पळेत रावता 
आनी दोळे पुशीत जड पावलांनी घरांत वता . काय खीण कांयच जायना . 
इतल्यांत इंदू सपणां देवन येता . ल्हवू ल्हवू रमेशा म्हन्यांत वता . रमेशाचेर 
एक शाल पांगुरता . ताका सांसपिता आनी हुंदको दिवन ताच्या पायांकडेन 

पोटली करून पडटा . ] 
इंदू : ( पायांकडेन बसून रमेशाच्या तोंडाकडेन पळेत ) कितें जालें तुका है ? .... 

अशें कित्याक केलें तवें ? सांग .... सांगिना ? .... म्हजेर रागार जाला ? 
उलय तर .... कितेंय सांग .... एकच उतर उलय .... म्हजें आतां कशे जातलें ? 

कोण पळेतलो म्हाका ? .... कितें कितें येवजिल्लें आमी ! .... हे घर 
मोड्न हांगाच नवें व्हडलें घर बांदपाचे येवजिल्लें ... वर्षाक खूब शिकय 
तली .... ताका एक बरो चलो पळेतली .... कशें जातलें आता हे सगळे ? .... 
काय ती सपनांच आशिल्ली ? कित्याक फटयले रे तुंवे म्हाका ? सांग रे .... 
.... उलयना ? ... म्हजेर रागार जाला ? उलय .... एकच उतर उलय .... 
तुजे बगर कशें रावू रे , राया ? सांग रे .... ( हुंदके दिता . ) हांव हांगाच 
पडून रावतले .... तुज्या पायांकडेन .... 

[ इंदूचे हुंदके आयकून दादा येता . ल्हवू ल्हवू इंदू म्हन्यांत वता . 

इंदूक उठोवपाचो यत्न करता . ] 
दादा : चल यो बाय .... रडून तुका आतां कितें मेळपाचें आसा ! .... तुंवेंच धीर 

सोडलो जाल्यार बाकिच्यांनी कितें करप ? .... सकाळ पसून तुंवें कितेंच 
उइटावंक ना .... वर्षाय बावडें उपाशींच न्हिदले . म्हज्यान तुजे हे दैन्य 
पळोवं नज , पुता ... ( ताकाय हुंदको येता . पुण तो तो दामता ) नशिबांतलें 
कोण काडटलो ? ऊठ बाय . ( भितल्यान वर्षां ' आई ' करून उलो 
करता ) . पळे .... वर्षाय उठले .... ताचो बावड्याचो आवरो उडला .... ऊठ 

तूं आता .... 
इंदू : ना .... ना .... हांव हांगाच पडून रावतले .... 
दादा : अशी पिशेपणां करूं नाका .... ऊठ .... नशिबांत जे जावपाचे आशिल्लें तें 

जालें .... ताका आता उपाय ना . ( वर्षा भितर रडटा . ) पळे .... पळे .... वर्षा 

खातीर तरी ऊठ .... 
इंदू : ( उठटा ) अशे कित्याक जावचे , दादा ? .... म्हाका अशें कित्याक 

भोगचें ? .... 
दादा : यो आता .... 

[ इन्दू उठून ल्हवू ल्हवू घरा दिकेन चलता . मदीं मदीं फाटल्यान मान करून 
रमेशाक पळेता .... पदरान दोळे पुशीत - पुशीत वता . दादा इन्दूच्या फाटल्यान 
चलता . इंदूचो दोळो चुकोवन तोय पुडव्यान आपले दोळे पुसता . उजवाड इल्लो 
उणो जायत वता .... दादाच्या रोताचोच आवाज आयकंक येता .... मागीर 
काळोख . ] 


देखाव : तीन 
[ काय दिसा उपरांतची एक फांतोड . देखाव आदलोच . रमेशाचे सुवातेर 
खांदयो आंकयो फुटिल्लें एक झाड आसा . शेवण्यांची गितां आयकंक येतात . 
एके बायलेच्या मंजूळ आवाजांत भुपाळी आयकूक येता : 

जाग रे रघुराय कुंवरा , सवणिं वनीं गायती 
चंद्रा - किरणां शितळ जाली , चक्रवाक जुळूक गेली 
निस्कळंक खेळटा वारो , रुख सुखांत धोलती 
उदेतिचो फुल्लो कळो , काळखाचो सल्लो मळो 
भोवरांचो ध्रुवता गळो . कमळांदळां फुलती 
ब्रह्मादिक धरति ध्यान , सुर.नर - मुनि करति गान , 
उठपाची वेळ जाल्या , उगड दोळयां पाती . 
तुळशीदास आकुळ - पिकूळ , तेळून तुजे सुमुख कमळ , 

दुर्बळांक दान दिता वज्रजडित वस्ती .... ' 
भुपाळी सोपतां सोपतां उजवाड वाडत वता , वर्षाचे पिरायेच्यो दोग चलयो 
शाळेच्या युनिफोर्मात घेतात . ] 
पयली : वर्षा .... ए . वर्षा .... ( दुसरेक ) तूं उलो कर गो ताका . म्हजो ताळो 


, 


पडलो .... 


दुसरी : वर्षा गो .... ( पयलेक ) न्हिदला जातले .... न्हिदुनी . आज आमकां 

सुटी खंय . 
पयली : सुटी ? .... कित्याक ? 
दुसरी : कोण एकलो मेलो खंय .... 
पयली : कोण गो ? .... 
दुसरी : कोण जाणा कोण म्हुण .... आसतलो कोणस मंत्री - बित्री .... 
पयली : काल नोटीस काडली नाम सरान .... 
दुसरी : तो राती मेलो .... 
पयली : कोण गो .... सर ? .... 
दुसरी : हे एक .... सर न्हय , मंत्री . 
पयली : तुका कोण सांगलें ? 
दुसरी : पेपरांत आयला .... 
पयली : काल कळिल्लें जाल्यार होमवर्क करचें नाशिल्लें .... 
दुसरी : म्हाकाय चुरचुरे पडले .... 
पयली : काय बरें न्हिदतलें आशिल्लें .... 
दुसरी : सद्दां एक - एक मंत्री मरूंक जाय आशिल्लो .... 

पयली : मज्जा जातली आशिल्ली . 
दुसरी : सदां सुटी पडटली आशिल्ली . 
पयली : वर्षा गोऽऽ , आमी कितें करुंया १ वचुंया ? .... 
दुसरी : वर्षा ऽऽ आगो , आमी वतात आं .... 
वर्षा : ( भितल्ल्यान ) आयलें गो .... मातशी रावात . 
पपली : अजन केस वळयता जातले . 
दुसरी : ना गो , तें कितें विसल्लां आसतलें . ( वर्षा येता . ) हे पळे , आयलें . 
पयली : आमकां सुटी खंय मुगो आज . 
वर्षा : अशें ? .... कोण सांगलें ? 
दुसरी : कोण मेलो खंय .... 
वर्षा : कोण ? .... 
पयली : कोण एक मंत्री खंय .... 
वर्षा : मागीर , शाळेक वचप काय वचप ना ? .... 
दुसरी : वचुया .... पळोवया .... 
पयली : ह्य .... सटट करून सुटी नासली जाल्यार .... 
दुसरी : त्याच खातीर म्हणटा . 

[ तिगी खबरी करीत वचूक लागतात . इतल्यांत वर्षाक आपूण कितें तरी 

विसल्ल्याची याद जाता . ] 
वर्षा : ( बोटवो पयले कडेन दिवन ) मातसो धर आं .... हाँव म्हजें हिस्ट्रीचे 

पुस्तक विसल्लें . ( धांवत घरांत वता . ) 
दुसरी : हे वर्षा म्हणून .... सदा कितें ना कितें विसरता . 
पयली : काल शाळेत सत्री विसल्लेलें . 
दुसरी : तरी बरे , देवान हात , कान , नाख आंगाकच दसयल्यात म्हुण .... 
पयली : हय .... ना जाल्यार तेंय तें खंय विसरतलें आशिल्लें . ( बोल्सांतल्यान 

एक पिपरमीट काडटा आनी दुसरेक दिता . काडून तोंडात घालता . वर्षा 
येता . ताकाय दिता . मागीर ती तिगांय वतात . ) 
[ दादा बांयचेर न्हावन आयला . उकतो आसा . जप म्हणीत 
झाडां म्हन्यांत येता . हातांतलें रोत एके खांदयेक लायता . ओलो वालो 
झाडा मुळांत पिळटा . आनी तो झाडाचेर सुकत घालता . ] 

दादा : नमः शिवाय .... शिवायनमः ॐ .... नमः शिवाय शिवायनमः 

ॐ .... हय गे सुने , आयचो पेपर आयलो ? 
इंदू : ( भितल्ल्यान ) हय .... हय .... हाडटां आं .... ( येता . एका हातांत पेपर . 

दुसऱ्या हातांत एक तांबयो आसा . दादाक पेपर दिता . झाडा म्हन्यांत 
येता . तांबयांतलें उदक झाडा मुळांत घालता . ( दादाक ) ह्या झाडाक 
पळेल्यो , खांदयो आनी आंकन्यो फुटल्यात त्यो ? ( दादा पेपर वाचता .... 
' ॐ ' म्हणटा ) थोड्या दिसांनी हे व्हडलें जातले आनी ताची सांवळी 
हांगा पडटली . ( दादा ' अं ' .... करता ) मागीर हांगा बसपाक बरें . 
.... आतांच शेवणी येवन बसतात ती पळेली ? .... ( दादा ' हय ' म्हणटा ) 
वर्षाक शेवणी खूब जाय . पयलीं धरून हाडटालें आंनी तांकां पांजऱ्यांत 
घालतालें . आता .... हांगाच सगळी शेवणी येवन नाचतात . काल सांजवेळा 

कितें जालें जाणां ? 
दादा : ( पेपर कवळून ) कितें ? 
इंदू : कावळो येवन खांदयेर बसलो . 
दादा : अशें ? 
इंदू : हय .... 

.... का .... का करपाक लागलो . मागीर ताणे दोन - तीन खेपो आपली 
चोंच ताळयेक घांसली . म्हजे आंग शिर्रर्र जालें .... हांवें ताका ताळयो 

मारून शूःऽ शूःऽ करून धांवडायलो .... 
दादा : मागीर ? 
इंदू : पाड पडिल्लो वचच ना जालो . मातसो उडलो . परतो येवन . बसलो .... परती 

चोंच घासली . हांवे मागीर एक फातर ताचेर मोखून माल्लो .... ( दादा 
' अं ' करता ) पुणून .... परतो येवन बसलो . क्रा .... का करून परती चोंच 
घांसली . मागीर हांव बडी घेवन आयलें .... आनी तीनसांज जायसर हांगाच 

बसून रावलें .... 
दादा : म्हाका मगे आज फांतोडेर एक विचित्र सपन पडलें .... रमेश दिश्टी 


पडलो . 


इंदू : अशें ? 


दादा : हय .... पुणून केदो जाणां ? येदो ऽ सो .... तुंवें ताका तेदो केन्ना 

पळोवंकूच ना .... लुटुलटू करून म्हज्या म्हन्यांत आयलो .... नागडो 


५०. तीन एके तीन 


आशिल्लो .... 
इंदू : ( लजिल्लेवरी ) केन्ना ? .... फांतोडेर पडिल्ली सपनां खरी जातात , 

म्हणटात .... 
दादा : हय .... जाणां हांव .... खरें जाल्यार पुरो म्हणटां हांव . कितें केलें 

जाणां ताणें ? हांव हांगा वोल्तेर घालून - सो बसला . तो लुटलुटू करून 
येता आनी म्हाका म्हणटा : ' दादा .... म्हजी मूठ उगड .... ' तो आपल्यो 
दोनय मूठी धांपून म्हज्या मुखार धरता . म्हणटा : उगड .... हाँव ताची 
उजवी मूठ 

उकती करपाचो यत्न करता .... उकती जायच ना ... ( इंदू 
हांसता ) मागीर म्हणटा : ' नज मरे दादा .... 

नज मरे दादा ..... म्हण .... ' हांव में 
म्हणटां . मागीर म्हणटा : ' आतां फूंक मार .... ' हांव फूः करून फूंक 
मारता . मूठ उकती जाता . मुठीत पळे जाल्यार .... 


इंदू : कितें ? 


܀ 


दादा : पोवनां .... पोवनां .... 
इंदू : पोवनां ? 
दादा : खरी .... चकचकीत . सामकों खरी .... तो ती म्हाका दिता . हांव ताची 

दुसरी मूठ पळेतो .... फूंक मारपाक . जाग येता .... सपन उडून वता .... 

कितले विचित्र सपन न्हय ? 
इंदू : फांतोडे वयले सपन .... 
दादा : खरें जाल्यार पुरो म्हणटो . कितलीं पोवनां गे ! 
इंदू : देवा , पाव तूं .... ( वचपाक करता ) दादा , आज साकरभात करूं ? 
दादा : कर .... 

[ दोगांय घरांत वतात ... इंदू मुखार . दादा फाटल्यान . मातसो मुखार 
वचून दादा परतता .... झाडाचेर सुकत घाल्लो वालो काडून खांदार घेता . 
रोत खांक्यांत मारता . आनी उजव्या हाताचो तळवो नियाळटा .... पोवनां 
हातांत आशिल्ल्याचे खोशयेत वता . वर्षा आनी तागेल्यो दोगय मैत्रिणी 

येतात . ] 
पयली : पळेल्लो त्या गणपताक .... 
दुसरी : सुटी म्हणिना फुडे नाचपाक लागलो . 
वर्षा : तो तसलोच .... 

पयली : ताका अभ्यास बी नाका .... 
दुसरी : आनी ते धावेंतले भुरगे .... 
वर्षा : अवचिन्नाळे .... 
पयली : गाळी पळे घालताले ... 
दुसरी : पोजड्यो सामक्यो .... 
वर्षां : पांड कितें म्हणटालो , आयकल्लें ? .... 
पयली : हय .... दिल्लीतलो मंत्री मरून कितें फायदो ? हांगासल्लो कोण मेल्लो 

जाल्यार खरो आशिल्लो ..... 
दुसरी : तें जालें .... तो उत्तम .... 
वर्षा : ताच्या फुडलो .... 
पयली : ' हेड मास्तर मेल्यार खरो आशिल्लो ' म्हणटालो . 
दुसरी : तसले ते .... 
वर्षा : वंदन आनीक तांच्या ज्योक्सांचेर किटीकिटी करून हांसतालें . 
पयली : तेंय तसलेच .... 
वर्षा : आतां आमी खेळुया मुगो .... 
दुसरी : कित्यान ? 
वर्षा : दोरयांनी .... 
पयली : स्किपींग ? .... 
दुसरी : हय .... हय .... 
वर्षा : रावात आं .... दोरयो घेवन येतां . 

[ वर्षा वता .... दोगी चलयो आपले बोटवे झाडाक हुमकळायतात . ] 
पयली : हो खंय मुगो .... वर्षाचो पापा . 
दुसरी : ( हासून ) भुरग्यांक तशे सांगतात गो .... बापूय मरतकूच .... 
पयली : आनी ताका ते खरे दिसता .... येदें व्हडलें जालें तरूय 
दुसरी : ताची आई खंय सदा ताका उदक घालता . 
पयली : म्हजी आई तुळशीक घालिना ? .... 
दुसरी : हय .... पुणून ही तुळस न्हय .... 
पयली : कसलें झाड हे ? .... 
दुसरी : वड जावंक जाय .... बड .... 


५२. तीन एके तीन 


पयली : च्य .... वडाची पानां अशी नासतात , 
दुसरी : मागीर पिंपळ जातलो .... 
पयली : कितें गो तूं .... तूं झाडांक वळखना ? .... 
दुसरी .: ( हांसून ) हे झाड व्हय तर ? .... हो वर्षाचो पापा .... 
वर्षा : ( दोरयो घेवन येता ) घेयात .... ( तिगी दोरयो घेवन उब्यो रावतात . ) 

रेडी ? .... 
दोगी : रेडी .... 
वर्षा : स्टार्ट .... 

[ तिगी एक दोन तीन .... करीत धा मेरेन मेजतात . धा उपरांत उडयांचो 

वेग वाडयतात . 
पयली : इतले फास्ट म्हज्यान बाये नज .... ( थांबता . ) 
वर्षा : परतो सुरू करुया .... ( तिगी पोझीन उब्यो रावतात . ) रेडी 
दोगीय : रेडी . 
वर्षां : स्टार्ट ( खूब वेळ खेळटात . ) 
इंदू : ( भितल्ल्यान ) वर्षा गो .... 
वर्षा : आई उलो करता .... वचून येतां आं .... 
पयली : आमीय वांत .... 
दुसरी : आमकां आनी उलोवणी खावची पडत .... 
वर्षा : म्हजी आई तुमकां उलोवची ना .... 
दुसरी : तुजी न्हय .... म्हजी आई उलयतली .... 
पयली : तशें जाल्यार , या आमी .... 

[ झाडाक हुमकळायल्ले बोटवे दोगी काडटात . ] 
वर्षां : म्हज्या पापाचेर मुगो तुमी बोटवे हुमकळायले .... 
पयली : हो तुजो पापा गो ? .... 
दुसरी : हे झाड मगो .... 
वर्षा : झाड ? .... म्हजो पापाच तो . 
दुसरी : झाड म्हुण केन्ना कोणाचो पापा आसता ? 
पयली : कोणे आयकुंकच ना असले .... 
वर्षा : म्हजो पापाच तो .... ( वर्षा झाडाक वेंग मारता . कान झाडाक लायता 

झाडांतल्यान दरबारी रागाचे आलाप आयकूक येतात . ) आयकलें ? पापा 

पळे , काय बरो गायता तो . 
दुसरी : गायता ? .... ( हांसता . ) 
पयली : पळोवया .... ( दोगी कान लायतात . काय आयकंक येना . ) खंय गो .... ? 
दुसरी : काय आयकंक येना .... 
वर्षा : अब्बा ! .... म्हाका कशे आयकंक येता तर ? ( कान लायता . दरबारीचे ... 

आलाप आयकूक येतात . ) हे न्हय .... 
पयली : ( बोटवो खांदार मारून ) हाका लागलां पिशे .... 
इंदू : ( भितल्ल्यान ) वर्षां .... ए वर्षा .... 
दुसरी : आमी या गो बाये ... 
पयली : आयकुनी ताकाच .... 
वर्षा : चल्ली गो ? .... 
दोगी : हय .... आयक तूंच पापाचे गाणे .... 

[ वर्षा झाडाक वेंग मारून आयकता .... आलाप आयकंक येतात .... वर्षा 
आनी रूख दोगांय धोलतात .... उजवाड इल्लो इलो उणो जाता .... 
काळोख . ] 


बर्षा : 


देखाव : चार 
[ सकाळचो वेळ . रुखाक कुचकुचीत पानां आयल्यांत . ताचे सावळेक बसून 
वर्षा एक कविता म्हणटा . ] 

निळे निळे सवणे एक 
सकाळच्या गो पारा 
भांगराची धुंगरां बांदून 
आयलें म्हज्या दारा ... 
सवणे गायत आयलें तशें 
झाडा पेड लागलें पिरों 


५४. तीन एके तीन 


कोमो आंकयो फुटन म्हजें 

पोरसूं आयलें चंवरा .... 
[ कविता म्हणटा आसतना इन्दू एक फुलां ताट घेवन भायर यता . रुखा 

सावळेक बसून फुलां गुंथता .... ] 
इन्दू : कसली कविता म्हणटा गो ? 
वर्षा : फुडल्या सप्तकांत आमचे गॅदरींग आसा . 
इन्दू : तातूंत ही कविता म्हणटलें तूं ? 


܀ 


वर्षा : हय . 


इन्दू : म्हण पळोवंया . 
वर्षा : म्होंवान भल्ले फुलां गळ 

हरयाळेक फुटले दोळे 
अकस्मात अमृताचें 
गीत सुचलें भोवरा .... 
सवणे जिवा भिडून गेलें 
हांवय जालें गाड नि . 
दिश्टाव्यान भेटलें हांव 
म्हज्या राज - कुंवरा ... 

निळे .... निळे सवणे एक .... 
[ इंदूय गुणगुणटा . ' इतल्यांत दादा भायल्यान येता . जुदी , तोपी बी 
घालून . वर्षा कवितेत गुल्ल आसा 

गुल्ल आसा .... इन्दू गुणगुणपाचें बंद करता . 
दादा ल्हवू वर्षा फाटल्यान वता आनी रोत ताच्या कानाक लायता . ] 
वर्षा : ( आंग काडून कान फाफडून ) आवयस्स .... ( दादाक पळेता ) कच्च 


जालें म्हाका .... 


[ इंदू ताट सकल दवरून वारांदा वयलें दोडपाचें वोल्तेर घेवन येता . ] 
दादा : ( वोल्तेरार बसतना बोल्सांतलो एक लाखाटो काडून वर्षाक दिता . ) हे 

पळे .... 
वर्षा : ( लाखाटो उकतो करून ) वा .... फोटो .... 


इन्दू : पळोवंया ? 

वर्षा : ( पयस सरून ) हो पापा .... हो दादा .... ही आई ..... हांव .... 
इन्दू : पळोवया .... म्हाका दाखय मुगो .... ( वर्षाच्या हातांतल्यान फोटो घेता . 

सुंदरूच आयला . वर्षा , तुजो तर खुबच सुंदर आयला . 
दादा : काडपी कोण तर ! ताचो कॅमेरो पळेल्लो तंवें ? 
इन्दू : आं .... तो जपानी ? 
वर्षा : दादा , म्हाकाय एक तसलो कॅमेरो जाय आं .... 
दादा : हाडंया हाडुया . एक कित्याक गो .... दोन हाडंया . 
इन्दू : आनी एक टेपरिकॉर्डर जाय .... 
दादा : टेपरिकॉर्डरूय हाडंया .... मोटार नाका ? 
वर्षा : जाय तर ! 
दादा : तीय हाडुया .... तुका जाय तें हाडुया . देवा दयेन कितेंच फाल्त जावपा 

ना आतां . 
इन्दू : घराचो प्लान कितें जालो ? 
दादा : काँट्रेक्टराकडेन आसा . ॲपूव्हलाक गेला . येतलो . 
इन्दू : त्या चेकाचें कितें जालें ? 
दादा : खंयचो ? तो ' लाइफ मॅगेझिना ' न धाडला तो मू ? 
इन्दू : हय.पांच हजार डॉलचिो .... 
दादा : तो पयलीं हांवे त्या डिकोस्टाक दिवचो केल्लो . ब्लेकान . पुण , म्हळे , 

हाली ते धरतात बिरतात .... तुर्त नाका ती भानगड . आनी आमच्या ज्यॉइंट 

अॅकांउटार घालो .... 
इन्दू : तो फिक्सड डिपोझिटांत घालपाचो . वर्षाच्या नावान . 
वर्षा : दादा , म्हाका फाल्यां एक धा रुपये दी आं .... 
दादा : कित्याक गो ? 
वर्षा : आमचे शाळेत एक गरीब चली येता . ताचेकडेन पुस्तकां घेवपाक पयश 

नात . 
इन्दू : व्हडले आयलें हैं .... दानशूर . तूं चल भितर .... तुजी कविता पाठ 

कर .... ( दादाक ) निकतोच आनीक एक चेक आयला .... दोन हजार 

डॉलसांचो .... 
दादा : येतले .... येतले . देवा दयेन जायते येतले . ( बोल्सांतल्यान आनीक एक 


५ 


५६. तीन एके तीन 


तो 


इं 


लाखाटो काडून वर्षाक दिता . ) 
वर्षा : हे कितें 
दादा : पळे मुगो .... 
वर्षा : तिकेटी ! 
इंदू : कसल्यो ? 
दादा : सिनेमाच्यो . 
वर्षा : कसलो सिनेमा ? 
दादा : ' दो चोर ..... 
इंदू : धर्मेन्द्र आसा न्हय तातूंत १ .... म्हाका खूब आवडटा .... 
दादा : तनूजाय आसा .... बरो पार्ट करता ती . 
वर्षा : केन्नाच्यो तिकेटी हयो ? 
दादा : आयतारच्या शोच्यो .... 
इंदू : कितल्यो हाडल्यात ? ? 
दादा : तीन .... तुका घरा दवरून हाँव वर्ता ? 
वर्षा : दादा , म्हाका आयस्क्रीम जाय आं ! 
दादा : दिवंया .... दिवंया .... 
इंदू : ( वर्षाक ) हे ताट व्हरून भितर दवर पळवया .... बाय तें म्हजे .... 
दादा : राव . हेय व्हरून दवर .... ( वोल्तेरा वयलो उठटा . जुदी , तोपी , 

रोत काडून दिता . वर्षा जुदी खांदार मारता . तोपी माथ्याक घालता . 
एका हातांत रोत घेता . दुसऱ्या हातांत ताट घेता आनी आज्याची नक्कल 

करीत वता . ) कोण आयिल्लो बी आज ? 
इंदू : अजय मेरेन कोण येवंक ना . वाट पळेत बसला हांव . 
दादा : अजाप दिसता ! 
इंदू : कितले - शेच लोक येवन गेले ह्या दिसांनी .... 
दादा : येतलेच न्हय ! ल्हाना समानांतलो चमत्कार हो ? .... मनशाचे झाड 

जाल्लें आयजवेर कोणे पळोवंक तर नाच .... आयकूक लेगीत ना .... 
इंदू : पयस पयसल्यान पत्रकार येतात .... फोटे काडटात .... 
दादा : काडपाचेच . 
इंदू : पयर पळे तो मोटवो - सो आयिल्लो .... 


इं 

दादा : तो जर्मन बायलेक घेवन आयिलो तो म ? 
इंदू : हय तो . कांयच दिले ना ताणे .... 
दादा : ताणे दोन हजार डॉलसांचो चेक धाडून दिला . 
इंदू : दोनूच ? 
दादा : जावं .... दोन जाल्यार दोन . थोडे आयले ह्या दिसांनी 
इंदू : खंय अजून जाय तितले आयल्यात ? 
दादा : येतले . धीर धीर .... ' ताची ' कृपा ती . हांव सदाच म्हणीत आयला , 

जे घडटा तें सदांच बऱ्याक घडटा .... हे अशे घडूंक नाशिल्लें जाल्यार .... 

[ एक फॅशनेबल चली मिस मँडोसा येता . ] 
मि . मँ . : एस्क्यूझ मी .... मिस्टर देशपांडे हिंगा रावतात ? 
दादा : ( उठून ) हय .... हावूच देशपांडे . ( इंदू बेगिबेगीन एक कदेल काडटा . ) 
मि . मँ . : ( बोटवो कदेलार दवरून पर्सिंतल्यान कार्ड काडून दिता . ) हांव मिस 
रिता मँडोसा ' रीडर्स डायजेस्ट'चें रेप्रेझेन्टेटीव्ह .... मनशाचें 

मनशाचे झाड 
जालें तें तुमगेरूच न्हू ? .... 
दादा : हय .... आमगेरूच तें .... ( कदेला कडेन बोट दाखोवन ) प्लीझ ... 

इंदूक दाखोवन ) ही म्हजी सून .... ( झाड दाखोवन ) हो म्हजो पूत 

रमेश .... 
मि . मँ . : ओह ! हाऊ वंडरफूल .... रमेश तुजो पूत ? 
दादा : हय .... आनी ही ताची बायल , 

[ इंदू आनी मिस मँडोसा एकामेकांक नमस्कार करतात ] 
मि . मँ . : हो मिरेकल कसो जालो ? .... म्हाका सगळी स्टोरी सांगतां ? .... इन् 

डिटेल .... 
दादा : श्याअ .... ताचें अशें जालें .... 
मि . मँ . : एक मिनीट ( पर्सितली नोटबूक काडून ) अं .... सांग .... 
दादा : जालें कितें ? 
मि . मँ .: तारीख ? 
इंदू : पंदरा जुलय . 
दादा : पंदरा जुलय . पुणून तुमकां इतली बारीक बारीक खबर जाय ? 

मि . मँ .: होय तोर .... आमगे मॅगेझीन म्हुळयार , एक इन्टरनॅशनल आनी पोपुलर 

मॅगेझीन .... पोन्नास लाख खोपता फकत इंग्लीशींत .... त्याभायर , ताची 
स्पॅनीश , फ्रेंच , पोर्तुगीज ... एडीशनां भायर सोरतात . 


दादा : अशें ? 


मि . मँ . : हय .... एक स्पेशल स्टोरी फोटो सयत दिवपाचें मतींत आहा .... 
इंदू : पुणून आयज मेरेन जे येवन गेले .... 
मि . मँ . : सोज्मोले सोज्मोले माका.यू नीड नॉट वरी मिसेस देशपांडे .... ही स्टोरी 

आनी थोडे फोटो हांचे पसत हांव कॅश घेवन आयल्या . फाईव थाउ 
झंड .... आय मीन फाईव थाउझंड युयेस डॉलर्स .... ( पर्सिंतल्यान पोटली 

काडटा . ) 
दादा : ( रुपयांनी हिशेब करता . ) पांच हजार म्हळयार .... ( आंकडो उच्चारता . ) 

तें बरें आसा .... 
मि . मँ . : त्या भायर आनीक एक गड न्यूज तुमकां दिवपा आहा माका . काय 

दिसांनी अमेरिके सावन एकलो टी . वी . प्रोडयसर येवपा आहा . तेका 
घेवन हांबूच येतेली . त्या वेळार यु मे गेट ..... से अबाउट .... ट्वेन्टी टू 

ट्वेन्टी फाईव थाउझंड यु . येस . डॉलर्स .... 
दादा : बरें आसा .... तर कितें जालें .... हांव तुमकां बारकायेन सगळे सांगतां . 

एक दीस पावस पडटालो .... घोग्यांनी .... 
इंदू ; पंदरा जुलयक .... 
दादा : हय . पंदरा जलयक .... आमचें तें वर्षा .... म्हळयार म्हजी नात .... 
इंदू : ( वर्षाक उलो करून ) वर्षा , ए वर्षा .... ( वर्षा येता . ) 
दादा : ही चली .... मोटी आडांगी .... पावसांत नाचपाक लागली . 
मि . मँ . : एक मिनीट आं .... ( झाडाकडेन पळोवन ) उजवाड बरो आहा .... इफ 

यू डोन्ट माइन्ड .... पोयली हाँव दोन स्नॅप्स घेता . 
दादा : बरे भशेन . 

[ मि . मँडोसा नोटबूक कदेलार दवरता . बोटव्यांतल्यान कॅमेरो काडटा .... 

वेगळ्या वेगळ्या अँगलांनी चार - स फोटे घेता ] . 
इंदू : सांगपाक मातशी मुरवत दिसता . आमचो एक ग्रुप फोटो काडिल्लो बरो 


दू 


न्हय ? .... 

मि , मँ .: ओह .... श्याअ .... श्या .... बोरें केलें म्हाका उगडास कोरून .... ( सगळयांक 

उबीं करता .... पुणून ते पयलींच सगळी आपापले सुवातेर वचून उबीं 

रावतात . झाडाच्या दाव्या हाताक इन्दू - उजव्या हाताक दादा . मदीं वर्षा . ) 
इंदू : एक मिनीट आं .... हांव साडी बदलून येतो . 
मि.मँ .: गोरोज ना . ही डार्क कलरची.साडी .... फोटोत बोरी येतेली . 
दादा : एक मिनीट .... ( आपले ऑक्ल पुसता . ) 
मि . मँ . : रेडी ? ( सगळी हांशिल्ले वरी तोंडां करतात . फोटे घेता . ) प्लीझ ' ... 

दुसऱ्या अँगलांतल्यान आनीक एक घेतां .... ( घेता . ) ओ .... के , बैंक्यू .... 
इंदू : एक सुचोवं ? 
मि . मँ .: श्योअ .... श्योअ .... 
इंदू : हांव सदां तांकां उदक घालतां तसो एक फोटो घेतिल्लो जाल्यार .... 
मि . मैं . : ओह .... वंडरफूल ! इट वुड बी इन्टेरस्टींग .... ( इंदू तांबयो घेवन येता . 

झाडाक उदक घालता . मि . मँडोसा दोन तीन अँगलांतल्यान स्नॅप्स घेता . ) 
क्यू .... ( दादाक ) तुमचे लागी तुमच्या पुताचो झाड जाल्ल्या आदलो 

एकाद्रो फोटू आसल्यार .... 
इंदू : आसा .... आमच्या लग्ना उपरांत घेतिल्लो एक एकठांय फोटो आसा .... 
मि . म . : वन्डरफूल .... माका दी तो . हांव मांगीर ताची फिल्म घेवन तुमकां पोत्तो 

कोरतां तो .... ( दादाक ) आतां सांग तुगे स्टोरी .... 
इंदू : ( तिचो कॅमेरो नियाळून ) हो कॅमेरो कितल्याक मेळटा ? 
मि . मैं . : ओह .... यू लाइक्ड इट ? .... आय इल गॅट यू वन .... 
इंदू : बैंक्यू वेरी मच . 

[ वर्षा कुरवांनी आवयक विचारता ' म्हाका ? ' आवय कुरवांनीच ' न्हय , 

आपणाक ' म्हुण सांगता . आनी वर्षांक वच म्हुण कुरू करता , वर्षा वता . ] 
मि . मँ . : ( दादाक ' ) सांग आतां .... 
दादा : तर कितें जालें ? त्या दिसा पंदरा जलयक उटंगारांचो पावस पडपाक 

लागलो . असलो पावस हाली तेंपार पहुंकूच नाशिल्लो . त्या दिसा म्हजी 
ही नात .... वर्षा खंय गेले गो तें ? .... वचूं . तर ते पावसांत नाचपाक 
लागले . भुरग्यांक एक वेगळीच खोशी आसता . रमेश वारांदार उबो 
रावन पळेतालो . धुवेक तोखेत उबो आशिल्लो . अवचीत तें येवन बापायकय 

घेवन गेलें .... न्हातान्हातां .... पावस थांबपाक रमेशाचे पाय जमनीक 
दसले . कशेच वयर सरनात . कितलो यत्न केलो आमी ! दोतोराक 
हाडलो . मांत्रिकाक आपयलो . श .... तो दसलो तो दसलो जमनीक .... 
करता करतां ताचो हो रूख जालो . 
[ दादा हांसता .... हात रमेशा भाशेन वयर करता .. हांसो आनी हात 
थीर जातात , काळोख . 

] 


देखाव : पांच 


[ वारांदार दादा , इन्दू ' आनी वर्षा उबी आसात . ] 
इंदू : ह वारांद मोडून हांगा एक व्हडलो ड्रॉइंग रूम जाय ... ( दाखयता . ) 
दादा : जाणां हाव .... 
इंदू : रांदचे कुडीत म्हाका स्टॅडींग किचन जाय . 
दादा : सांगलां हांवें तशें काँट्रॅक्टराक .... 
इन्दु ' : वर्षा खातीर म्हाका एक सेपरेट रूम जाय .... बाथरूम अॅटॅच्ड .... 
दादा : जाणा .... 

[ मोटारिचो आवाज . काँट्रॅक्टर दोग मानायांक घेवन येता . ] 
काँट्रॅक्टर : ( इन्दूक ) हो घेयात तुमचो प्लान आनी हे एप्रूव्हल .... 
इंदू : ( प्लान पळोवन ) हविं सांगला तशे सगळे केलां मू ? .... हांगा ड्रॉइंग रूम . 

एक सेपरेट रूम .... स्टॅडींग किचन .... 
काँट्रॅक्टर : हय .... हय .... ( प्लान समजावन दाखयता , बर्षा आनी दादा दोगांय 

पळेतात . ) केन्नाच्यान सुरू करुंया ? 
इन्दू : जाता तितले बेगीन .... 
काँट्रॅक्टर : आयच्यान करुंया ? .... 
दादा : शुभस्य शिघ्रम .... 


रूख .६१ 


काँट्रॅक्टर : ( मानायांक ) हांगाच्यान हांगा मेरेन वीस फूट चर मारप . हांगा 

सून हाँगा बारा फूट .... ( इन्दूक ) हे एक झाड मातशे हांगा आडवे येता . 
इन्दू : उडय तें कापून .... 
काँट्रॅक्टर : ( मानायांक ) हे झाड पयलीं उडयात . 

[ मानाय कुराडी उबारून झाड कातरपाक वतात . ] 
वर्षा : नाका .... नाका .... पापा तो म्हजो .... ताका मारूं नाकात .... ( धांवत 

वचून झाडाक वेंग मारता . ) ना .... हांव मारूंक दिवचें ना पापाक . ( इंदू 
ताका ओडटा . ) ना .... ना .... म्हजो पापा तो .... ताका मारू नाकात ..... 
मारूं नाकात .... पायर्या पडटा हाव तुमकां .... ( इंदू आनी दादा ताका 
रागान ओडटात . ते घट्ट झाडाक वेंग मारून राक्ता . ) ना , हांव मारूंक 
दिवचें ना .... ( ताची वेंग सुटूटा . ) म्हाका मारात , पापाक मारूं नाकात . 
आई , पापाक मारूं नाका गे .... 
[ दादा आनी इंदू ताका भरभरीत ओडून घरांत व्हरतात . झाडार कुराडिचे 
घाय पडटात . तोडीचे आलाप आयकूक येतात . तातूंत वर्षांच्यो किळांची . 
झाड घसायंच करून पडटा . काळोख . ] 

